

پښتو سندرې

ليکونکی: گل پاچا «الف»

کابل - ۱۳۲۳ هجري شمسي

حمد و ثنا

په نامه د هغه خدای مې دا بیان دی
په سجود ئې مخکی سر دی لکولی
هره ونه په قیام سره ولاړه
همه واړه په تسبیح د ده مشغول دي
هر ماهي ئې په اوبو کښې حمد وائي

چه یو نوم ئې په نومونو کښې سبحان دی
هم ئې زورند په رکوع سره آسمان دی
هر کیه ئې په تسبیح سره زبان دی
که ملک دی که پیری دی که انسان دی
هر مارغه ئې په چمن کښې ثنا خوان دی

«رحمان بابا»

یادونه: دا کتاب په ۱۳۲۳ هجری ش. کښې لیکل شوی و، او د کال په مطبوعاتي جوازونو کښې یې
لمړی جایزه اخیستې وه. بیا په کال ۱۳۲۵ هجری ش. کښې د کتاب د تکمیل د پاره نورې برخې هم
ولیکل شوې او کتاب د پښتو ټولني له خوا چاپ شو.

لوستونکو ته

د بلبلو په نظر کلو ته گورئ
لیلی نه ده چا لېدلې بې مجنونه

چه سل زرونه په یوه نگاه ژوندی کړې
لوی حکمت دی ستا د سترگو په کانه کبې

د بې دردو هېڅ له عشقه بهره نشته
موز یکی ته د پیزوان خبرې مکره

مرده دل لره له ذوقه خبر نشته
په نهاد کبې ئې د مینې اثر نشته

غافل زړه لره له ذوقه خبر بویه
ناقابله حوی له کوره بدر بویه
د ریبار په سترگور یار عاشقان وینی
په دا غټو سترگو کله آسمان وینی

هر سپری لره د مینې هنر بویه
نور فکرونه له زړه وباسه بی عشقه
دروزن په دیده گوری ذره لمړته
امتیاز د نیک و بد نشی کولی

مطلب ته را بلنه

که د دنیا د نیمگړی بازار له شور و غوغا نه پر څه لرې شو، که د غرو دزرکو او دین د بلبلو آواز ته غور کبېردو، که د جړوبیو او آبشارونو شورو فریاد ته ښه خیر شو او د رڼو ستورو د سترگونو په معنی وپوهیږو، که د زمانې یادداشتونه را برسېره کړو او سترگې وغړوو، پدې شنو ناوونو او ښکلو درو کبې د پښتو ډېر شاعران وینو چه لکه سرشار آبشارونه د خپلو اوبنکو له کاروان او شورو فریاد سره تېر شویدي چه تر اوسه ئې آوازونه پدې پاکه هوا کبې گرزې او د آسمان په شنه ډنډ کبې غوټې وهي.

پدې غرو او رغو کښې ډېرې د سورنارې لکه د شپڼو شپېلۍ اوچتې شوی چه اوس هم زړکې ورپسې ځان له گرنکه ولی او د هوا کوترې ورپسې ترورې کړزی.

هندوکش او سپین غر تر اوسه پوری هماغه نارو ته گوش به آواز ولاړ دي او د آسمان په لمنو کښې ورپسې څار کوی، د مشرقې تورغر او د تیرا سوی غرونه د همدوی په غم کښې تک تور او لوغړن له تاوه ډک ښکاره کېږی، سیندونه او دریا بونه په همدوی پسې شپه او ورځ ناقراره دی، د کسې غر د همدوی په مناجاتو او رازونیز د خدای په دربار کښې په قیام ولاړ دی. د سوریانو او غوریانو کروړان او پهلوانان په همدغو نغمو کښې راته ځان ښی د روښانه فکرو خاوندان په همدغو شاعرانه نغماتو کښې را سره خبری کوی او په همدغه عالم کښې د خپلو توریالیو او ننگیالو په نامه خوشحالپرو او رحمانی تعلیمونه اروو.

مونږ له ډېر وخته را ایسې شعر او شاعران لرو چه خانان او قلندران، پاشاهان او امیران، پیران او بابا گان پکښې وینو او افتخار پرې کوو. کوم شی چه مونږ ته له خپلو پلرو او نیکو، مشرانو او پادشاهانو، فقیرانو او قلندرانو پاته دی او هر څه پکښې شته هغه باید د قدر او قدر منو په نظر وگورو.

هر څه چه غواړی او په هر شی پسې چه کړزی په دغو الهامی نغمو او پښتو سندرو کښې پیدا کېږی. د پاک خدای مینه او محبت، د ښایست او ښکلیتوب ستاینه، د عشق ناقراری او لېوالتیا، د عقل سر گردانی او حیرانتیا، د سپینې تورې حل او برېښنا، د ایمان ټینګوالی، د معرفت اسرار، حکیمانانه لارښودنی، د صوفیانو نغوتې، د پادشاهانو درب و دروب هر څه راته پکښې خپل ځان ښی او پوهېږو چه زمونږ پخوانیو او اسلافو هر راز شعور درلود او په هر څه ښه پوهېدل.

کله چه مونږ پتی سترگی او په درانه خوب ویده وو، کله چه مونږ د خپلو په قدر نه پوهېدو او پردیو سندرو ته به خلقو نخل، کله چه زمونږ رباب ماته او بې سره و، له خپلو شاعرانو بی خبره وو او د خپل باغ و بڼ د بلبلو په ژبه هم نه پوهېدو، اوس هغه د غفلت دوره تېره شوه، او زمونږ په ادبی نهضت کښې دومره رڼا پیدا شوه چه په دولسو پېړیو کښې یعنی د دوهم هجری قرن تر اوایلو پورې د شعر او ادب او پښتونولۍ کروړان او پاڅه استاذان وینو، او په دغه رڼا کښې راته هر راز ښکلې نورانی څېرې ښکاره کېږی او ویلی شو:

په هر وخت کښې وه زمونږه ډیوه روښانه دروېزه کړې هر چا زمونږ له خوانه

نو که چبری له دغی روحی غذا او آسمانی الهاماتو سره څه مینه لری یا غواری چه د روح او زړه، ذوق او فکر پالنه او روزنه وکړی، دا اشعار په وارو وارو او په غورو فکرو لولئ مگر په خوارو سترگو او د عدم اعتنا په نظر ورته مه گورئ، څوک چه په دغه مرض اخته وی هغه پدې خوند نه پوهیږی او نه ورځنی څه فایده اخستلی شی، لکه چه یوه سمسور باغ او بنکلی گلزار ته ډېر د هوا مرغان رابنکته کپری مگر کومه برخه چه بلبل او بورائی د گلو په ننداره کبې لری بنائی چه نور ډېر مرغان ئې ونلری، انسانان هم ټول په دغه برخه کبې یو راز نه دي او لکه چه خوشحال خان خټک وائی:

دوه سړي په باغ کبې گد شي يو گل گوري دویم گرزې په طلب د خارو خس

څوک د گلو سیل کوي او څوک پکبې خس و خاشاک لټوی، د ځینو سترگې پټې کړی وی او هېڅ نه وینی، ځینی نور په هره شنه پاڼه کبې د معرفت دفترونه لولی، په شعر او وینا کبې هم ځینی داسی لطایف او خوندونه وی چه غافلانو او بی اعتنا خلقو ته ځان نه بښی او هر څوک ئې نشي لیدلی.

دا خبره ماته د اشعارو د انتخاب په وخت کبې څو څو ځله په تجربه معلومه شوېده چه په سرسري نظر راته ځینی بیتونه عادی او معمولی واپسېدل مگر په حقیقت کبې هغسی نه و، چه یو مثال ئی اوس هم راته یاددی او هغه د عبدالقادر خان دا بیت دی:

وائی چه وبال دی چه نظرونه مځ ته

ما په دواړو سترگو قبول کړی دا وبال دی

که څوک د عبدالقادر خان دیوان داسې لولی لکه چه د صرفمیرگردان کوی یا په بی اعتنائی ورته گوري دا بیت به ورته محض خبره بنکاره شی مگر همدغه ساده خبره یو شعری لطف لری چه هغه په دواړو سترگو قبلول دی ځکه چه دا محاوره دلته اصطلاحی او حقیقی دواړه معنا وی افاده کولی شی او وروسته تر لږ التفاته معلومیږی چه د دیدن په وخت کبې دا مصرع ویل (ما په دواړو سترگو قبول کړی دا وبال دی) څه حقیقی کیف لري.

په مقصد پیل

هر ملت چه ژبه لری او کړپړی هغه شعر او ادب هم لری که مونږ د دنیا مختلف قومونه او هیوادونه ولټوو په هر حای او هر ټبر کښې وحشی وی که مدنی، ضعیف وی او که قوی، عالم وی او که جاهل، بډای وی او که فقیر شعر او ادب مومو او خو تنه شاعران پکښې پیدا کولی شو ځکه چه شعر د انسان په طبیعت او خټه کښې اغېز شوېدی او دنیا پخپله هم په حقیقت کښې یو شعر دی له کوم وخته چه انسان په ژړا او خدا پوهېدلی او د تعجب احساس پکښې پیدا شوی د شعر نغمه هم اوچته شوی او د دنیا په گلزار کښې په مینه مست بلبلان پیدا شویدی مگر دا نغمه وخت په وخت د ژوندانه له تغیراتو او تحول سره بل راز شویده او ډېرې مرحلې ورباندې راغلی دی یعنی په لمړیو وختو کښې شعر یوازی د اعجاب، او احساس او بدیعی خیالاتو سندر وه وروسته چه په انسانی جمعیت کښې د اغراضو او مقاصدو نیلی وځغېدی او د ځینو مطالبو دپاره راز راز علل او سببونه وپېژندل شوه شعر هم تحول پیدا کړ او د ځینو مراعاتونو په اثر کښې له خپل محور څخه وڅوځېده یعنی د اجتماعی حیات او ژوندون په تقاضا د یوه او بل د خوشحالی او زړه جلبولو دپاره وویل شو او په دغه صافه هنداره کښې علاوه پر احساسی تاثراتو نور شیان هم ښکاره شوه.

کله چه انسان په قبیلوی اجتماعاتو کښې ژوند کاوه او د قومی رقابتونو بازار تودو شعر هم د همدغه حیات له تاثیر لاندی راغلی او د یوی قبیلی د خدا یا ژړا ترجمانی ئې کړېده. په هغه وخت کښې چه د پهلوانی میدانونه په هر حای کښې جوړ شوی و، او بی له قوته بل افتخار نه پېژانده کېده د شعر قبله یا معشوقه هم رستمان و، او بی د سلاطینو له درباره ئې په بل حای کښې استوکنه درلوده - کله چه د اسلام مقدس او سپېڅلو تعلیماتو انسان د اخوت او ورورولی خواته را وباله او جاهلی عصبتونه ئې وړک کړه شعر هم لږ څه بین رنک پیدا کړ او ټول انسانان ئې یو د بل وروڼه او د یوه وجود غړی وبلل چه باید یو د بل په درد متاثر او ناقرار شی.

له کومه وخته چه په دنیا کښې د ملیت جنډه په هر حای کښې جگه شوه شعر هم ورته سر ټیټ کړ او د ملی مفاخرو په رنک رنگین شو - نو له دغه اجمالی سیر څخه معلومیږی چه شعر او ادب د انسانانو د ژوند عکس یا سیوری دی چه د ژوندون له تغیر سره سم تغیر مومی او بل راز کپړی یعنی لکه کاپر گل وخت په وخت خپل مخ یوه خوا او بله خوا اړوی او غاړه کړوی.

د همدی لامله تشبیهات او استعارات، تخیل او تعبیر، سلوک او انشاء، مطالب او مضامین، لهجه او آهنگ په هر عصر کېږي بدلېږي او د ژوندانه له عمومي رنګه رنګ اخلی - نو ویلی شو چه ادب او شعر د انسان د ژوند هنداره ده، یا په بل عبارت انسان په ادبی دنیا کېږي ژوند کوی او د ژوند په هره دوره کېږي یو ډول ادب لری.

د پښتو شعر هم خو تاریخی دورې تېرې کړي چه هره دوره ئې مخصوص رنګ او د هغه وخت له حیاتی وضعیت سره تناسب لری- څنگه چه په غرنی هیواو کېږي لوری ژوری یا تاوده او ساړه ځایونه په تفاوت سره لیدل کېږي دغسی زمونږ په شعر و ادب کېږي هم ټیټ و پاس او نشیب و فراز لیده شی او په لوړتیا یا ښکته والی کېږي ئې زیات فرقونه گورو کله د پښتو د شعر یوه دوره د ارتقا دوره بولو مگر چه له هغه ورسک څخه هغه پلو گورو او لوړې څوکې (قلی) راته ښکاره شی بیا وایو چه دا د هبوط او ادبی نزول دوره ده چه د تاریخی مجهولتیا له کبله مونږ ورباندی بل راز گمان کاوه.

د دې شلېدلی او زاړه کتاب د آغاز او انجام، منځ او آخر په تعین کېږي ښائې چه مونږ ډېر ځله سهوه شو او په ادبی تبعاتو او اجتهادونو کېږي ډېر وغولېږو مگر بیا هم ورځ په ورځ حقیقت او حقائقو ته نږدی کېږو او د رڼا خواته ځو.

کله چه پښتو ټولنی د پښتو شاعرانو په باب کېږي کوم اثر ولیکه هلته داسی وېرېښېده چه زمونږ ادبی تاریخ له (۳۰۰ هـ) څخه شروع کېږي، وروسته تر دی چه ښاغلی حبیبی د خپلو تبعاتو او لټون په اثر کېږي د پښتو یوه خورا قیمتی ذخیره (پټه خزانه) وموندله هلته یوه نوې رڼا وځلېده او د امیر کرور د یوې حماسی او فخری سندری په استناد ثابته شوه چه د پښتو شعر د ۱۳۹ په شاوخوا کېږي هم ځینی داسی نمونی لری چه پوره ادبی پوخوالی پکښې لیده شی او معلومیږي چه په دغه وخت کېږي پښتو پخپلو کلماتو او اصطلاحاتو کېږي سره د فصاحت او روانی له مراعاته ډېر ښه ادبی تعبیرات خوندی کولی شوه لکه چه له دی لاندې سندری څخه معلومیږي:

ویارنه

زه یم زمري پر دې نړۍ له ما اتل نسته پر هند و سند و پر تخار او پر کابل نسته

بل په زابل نسته له ما اتل نسته

غشی د من می ځی برېښنا پر مېرځمنو باندې په ژوبله یو نم یرغالم پر تښتېدونو باندی

په ماتېدونو باندې له ما اتل نسته

زما د بريو پر خول تاو پري هسك په نمځ وپه وبار
دآسي له سوومي مخكه ربروي غرونه كاندم لټار

كړم ايوا دونه او جار
له ما اتل نسته
زما د توري تر شپول لاندې دى هرات او جرړوم
غرچ و باميان و تخار بولي نوم زما په اودوم

زه پېژندوي يم په روم
له ما اتل نسته
پر مرو زما غشي لويي داري د بنن راخه
د هريوا لرو د پرخندو خم تبستي پلن راخه

رپي زرن راخه
له ما اتل نسته
د زرنج سوبه مي د توري په مخسور وكړه
په باداري مي لورا وي د كول د سور وكړه

ستر مي تر بور وكړه
له ما اتل نسته
خپلو وگړو لره لورا و پيرزوينه كوم
دوي په ډاډ نه ښه بامم ښه ئي روزنه كوم

تل ئي ودنه كوم
له ما اتل نسته
پر لويو غرومي وينا درومي نه په خنډوپه ټال
نري زما ده نوم مي بولي پر دريخ ستايوال

په ورځو شپو مياشت و كال
له ما اتل نسته
په دې سندرې كښې د توري تر شپول لاندې ملكونه كپل، د بريو پر خول د هسك
تاو بدل داس له سوو خه د خمكي رپر د بدل، غرونه لټارول، د من (ارادي) غشي ته
برېښنا ويل، ټول هغه شاعرانه تعبيرات دي چه په يوه حماسي شعر كښې ډېر قوت پيدا
كوي او دا په ډېر ښه شان ثابتوي چه په يوه ژبه كښې دغسي شعر ويل ډېر عمر غواړي
څوك چه د شعر د پوخوالي دوري او د شعر د تكامل او نضج بطي سیر په نظر كښې
ونيسي هغه به يقين وكړي چه د پښتو شعر د دغه شعر له ويلو نه پخوا ډېر مراحل طي
كړيدي او وار د واره په همدغه ډول نه دي پيدا شوي كومه د تكامل دوره چه په ټولو
حياتي امورو كښې جاري ده هغه د ډېرو تحولاتو تقاضا كوي او ډېره زياته زمانه غواړي
نو مونږ بايد خپل ادبيات او اشعار په دوو لويو دورو ووېشو چه يوه دوره له دغې موجوده
تاريخي نيتي خه چه پټه خزانه ئي رابښي د مخه و بولو او بله دوره له دغه وخته رادي
خوا وگڼو يا ورته پټه او ښكاره دوره ووايو.

كومې لنډې او ټپې، قصې او افسانې چه په پښتو كښې د منظومو ډرامو په ډول تر اوسه
شته او اصلي شاعر ئي هېڅوك نه پېژني او نه ئي څوك په يقيني ډول وخت او زمانه

تعینولی شی زما په کمان د پتی دوری اشعار دي چه د دی وخت له اشعارو حینې په مادي او معنوي لحاظ زیات فرق لري او کوم بعد او لربوالی چه د دي وخت د اشعارو او د دغو افسانو تر مینخ موجود دی هغه هم دا تقاضا کوی چه باید دغه قصې تر دغه راز اشعارو د مخه وی او قدامت ولری حکه چه شرقی ادب دغه حکایتی مرحله د غزنویانو له دوری نه پخوا شروع کړی وه او د محمود غزنوی په وخت کبې فردوسی پکبې پهلوانی بنکاره کړه وروسته بیا ورورو قصو او افسانو له نظم نه نثر ته انتقال شروع کړ او له نظم سره ئې تقریباً وداع وکړه نو ویلی شو چه په پستو کبې هم حینې افسانی ډېری پخوانی دی چه نه ئې ویونکی او جوړونکی پېژندل کبې او نه خوځ ورته وخت او زمانه ټاکلی شی - مگر دا کمان باید ونشی چه په پستو شعر کبې به وار د واره همدغه اوردی قصې اولوئې افسانی پیدا شوی وی او همدغه به زمونږ د ادب شروع او آغاز وی حکه چه د دغسی قصو جوړول او په شعر کبې را وستل ډېر زیات قوت او اقتدار غواړی د شعر ابتدائی مرحله باید ډېر ساده کیف ولری او بسیط رنگ پکبې ولېدل شی.

زما په شخصی عقیده د پستو لمړی شعر باید د لنډی په صورت وی او همدغه د پستو لنډی چه زمونږ د ملی ادب یوه غوره او خوندوره برخه ده چه اوس پکبې د پستو دعالی او لوړ ادب بڼې بڼې نمونی پیدا کبې د پستو شعر آغاز هم کېدلی شی مگر دا خبره چه د اول وخت لنډی به کومی وی؟ او کومی لنډی به په کوم وخت کبې د پستو د شعر لمړنی پتی وی؟ ډېره گرانه معلومبېری چه اوس پکبې شه نشو ویلی او ډېر تحقیق غواړی. هر کله چه د دغی پتی دوری هر شه لاتر اوسه پوری زمونږ له نظره پت دی او د لیکونکو له تبصری لاندی نه دی راغلی په خصوصیاتو او ممیزاتو کبې ئې هم په تفصیل سره شه نشو ویلی او دیوی اجمالی نظریې په ډول همدومره وایو چه په دغه رومانیکی دوره کبې د پستو شعر د خپل ساده حیات په لحاظ د نثر قدر ظرفیت او استعداد درلود چه هر راز رزمی قصی او عشقی افسانی پکبې ویل کېدی او د وزن او قافیې په لحاظ یې هم لکه د نن ورځی مثنوی له شاعر سره زیاته مرسته کوله مگر د دی لامله چه پس له شو پیتو او مصرو پکبې قافیه بدلېری او رنگینی پیدا کوی له مثنوی څخه زیات جذابیت لری او تر آخره خپل خوروالی ساتی.

په دغه دوره کبې دغه کلاسیکی تشبیهات او استعاری په دغه رنگ نه لېدل کبې او تعبیرات هم ټول ساده او عام فهمه دی- مطالب او مضامین هم په تصویری او تمثیلی ډول دی چه خطابي آهنگ او د امر و نهی لهجه پکبې په دغه ډول چه په کلاسیکی اشعارو کبې ئې وینو نشته یعنی دغه تعلیمی او تدریسی لهجه هلته نه څرگندېری او

مضامین هم د احساس او اعجاب په اثر د شعر په لمن کښې لوېدلی دی. سړی چه د انسان شعوری مراحل په نظر کښې نیسی او شعر ته د معنی او مفهوم په لحاظ کوری داسی ایسی چه اول به فخری او حماسی اشعار په یوه بسیط او ساده ډول پیدا شوی وی او بیا به د عشق او جمال پرستی نغمی اړوېدل شوی وی، وروسته تر دې به د اخلاقی او تعلیمی اشعار او بیا عرفانی او تصوفی شعرونه میدان ته راوتلی وی او کوم سیاسی او انتباهی نظموونه چه اوس وینو دا به له ټولو وروسته زېږېدلی وی.

دغه تقسیم چه د معنی او مضمون په لحاظ د یوی نظریې په ډول وښودل شو، زمونږ پښتو شعر چه اوس د دی وخت د معلوماتو له قراره له کوم وخته شروع کړی دغه دورې په همدغه ترتیب نبی، حکه چه زمونږ تر ټولو پخوانی او لمړی شعر چه اوس مونږ ته معلوم دی هماغه د امیر کروړ فخری او حماسی شعر دی چه د مخه وښودل شو مگر مونږ دا نشو ویلی چه پخوا تر دغه شعره به د پښتو کوم بل عشقی غزل یا کوم بل راز شعر بیخي نه وي او له همدغه شعر نه به وروسته دا نورې دورې شروع شوی وي. ښائی چه مونږ به تر دغه شعره د مخه هم ډیر بل راز اشعار پیدا کړی شو مگر دلته مو مطلب دادی چه تر دغه شعر را پدی خوا په مجمل ډول مونږ ته د دغو دورو ترتیب څه نه څه معلومیږي.

له دغه شعر نه را پدی خوا د روښانیانو تر وخته پورې مونږ په پښتو شعر کښې د مضمون او معنی په لحاظ درې عنصره په واضح او ښکاره ډول وینو، چه حماسی، عشقی او دینی و اخلاقی اشعار ورته ویلی شو.

د حماسیاتو نمونه خو هماغه د امیر کروړ شعر دی چه فی الحال د پښتو لمړی شعر بلل کیږي. وروسته تر دغه شعره څو نور پاخه او قوي شعرونه هم مونږ ته پته خزانه راښی چه دلته ئې د ښاغلی حبیبی له یوه کنفرانس څخه را اخلو چه د آریانا په مجله کښې نشر شویدی او د پښتو د ادب غوره او پخوانی سندري ورته ویلی شو، چه له خپل زاړه آهنگ څخه هم خپل قدامت او پخوانی توب ښی لکه چه د شیخ رضی او نصر یوه مکاتبه چه دغه دوه د تره زامن د (۳۵۱) په حدودو کښې یم له بله په شعر خبرې کوي او په دغه وخت کښې د پښتو د کلماتو تغیر او تصریف او استعمال هم راښی چه بل راز رنگ او بڼه لري، شعرونه دادی:

(۱) شیخ رضی نصر د شیخ حمید حوی ته لیکي:

د الحاد پر لور دی تر پلل گروه دی زمونږ وکـور او و
مونږ رو نلی په زیار نه تا په تـورو تـور او و

چـه دې گوښـی اړـاوه
چـه پلـرودى رنـاوه
که هر څومو درناوه
لـودى نه ئې په کاوه
دور ځلـوى په رغاوه

لرغون ولى گروهيدلى
هغه گروه دى اوس اړه كړه
لـودى ستا په نامه سپك سو
نـصره نه موئې له كـهاله
زموږ رغا ده ستا له گروهه

(۲) نصر د شيخ رضی جواب داسې ليكي:

زه لرغون خو ملحد نه يم
که ملحد يم د دښنه يم
تورانو څخه په ترپله يم
اوس هم كرور په لرغونه يم
وتورانوته تياره يم
د حميد د لور كهاله يم

د الحاد په تور تورن سوم
زما د ښنه هسى تور كړى
له اسلامه نه ترپلمه
گروه مى هغه لرغونى دى
د اسلام پر هسك به ځلم
د لودى ځوى سنتى يم

زه له گروهه په اړه يم
زه مومن ستاسى پرتله يم
زه لودى يمه څوزه يم

تورانى دښن چه وائى
دائى تور تاسى دروهوى
د دښنو ويننا مغړه

پدې دوه شعرو كښې سړي ته معلومېږي چه د هغه وخت ځينې اشتقات بل راز و، او اوس بل راز شوى دى لكه: روڼلى- وتوراوه- په كاوه- ځلم- دروهوى مغړه او داسى نور ... همدارنگه په هغه وخت كښې ځينې كلمات مستعمل و، چه اوس نه دى لكه:

گروه، وكوراوه، گروهيدلى، اړه كړ، رغاوه، دورځلوى، كرور او داسى نور ... د همدغه وخت له اشعارو څخه د بيت نيكه يو مناجاتى شعر هم د پښتانه شعرا په لمړى جز كښې ښودل شويدى چه سړى پكښې د خداى مينه، د قدره جلال او جبروت د هغه وخت د شعر خوند او كيف مومى چه هغه دا دى:

ستا په مينه په هر ځايه
ټوله ژوى په زارى كښې
زموږ كېردى دى پكښې پلنى
لويه خدايه لويه خدايه

لويه خدايه لويه خدايه
غرو ولاړ دى د رناوى كښې
دلته دى د غرو لمنې
دا وگړى ډېر كړى خدايه

دلته لږ زمونږ اور بل دی وور کورگی دی وور بر جل دی
 مینه ستا کښې مونږ مېشته یو بل د چاپه مله تله نه یو
 هسک او مرکه نغښته ستا ده د مږو وده لسه تا ده
 دا پالنه ستا ده خدایه لویه خدایه لویه خدایه

له (۴۰۰ هـ) راږدی خوا پته خزانه مونږ ته د خرنښبون چه د سږبن حوی دی او د شیخ اسماعیل چه د بیت نیکه زوی دی دوه شعرونه رابښې چه دغه دوه د تره زامن ئې د بېلتون او بېلېدو په وخت کښې یو بل ته وائی او داسی آهنگ لری لکه چه دوه مین او خواږه یاران یو له بله بېلېږی، یعنی سږی لکه د دوه مینو سوی ناری داسی ایسی او د آدم او درخانی د مینی یادونه کوی. شعرونه دا دي:

(۱) شیخ اسماعیل د خرنښبون د تلو په نسبت وائی:

که یون دی یون دی مخکښې بېلتون دی له کسی غره څخه حوی خرنښبون دی
 که وروره وروره خرنښبون وروره! ته چه بېلتون کړی زما ویر ته کوره
 چه حوی مرغی له توری کرغی له همزولی پاته حوی څه برغی له
 د خدای دپاره خرنښبون یاره چه هېرمو نکړی زمونږ کهول واړه
 زره می رپېږی یار می بېلېږی بېلتون ئی اور دی خان پری سوزپړی

(۲) خرنښبون د شیخ اسماعیل په جواب کښې وائی:

بېلتانه ناره می وسوه په کور باندي نه پوهېرم چه به څه وی پېښ په وړاندي
 له خپلوانو به بېلېږم په سرو سترگو دواړه سترگی می په وینو دی ژړاندي
 اسماعيله ستا نارومی زره سوری که بېلتانه خرنښبون بیا له تا پردی که
 نه هېرېږی که می بیا نه ستا یادی که په چرود ویر به پری سی د زره میراندي
 حمه حمه چه اورد یون می دی ومخ ته دیانه څوری به واچوم وترخ ته
 ستاسی یاد به می وی بس د زره وسخ ته که دا مخکه غرونه ټول سی لاندي باندي

څوک چه دی دوه شعرو ته په اول نظر وگوری پوهېږی چه د خرنښبون او شیخ اسماعیل لهجه د شیخ رضی او نصر له لهجه څخه زښت ډېر فرق لری حکه چه د دی دواړو وینا زمونږ او تاسی خبرو ته ډېری نزدې دی او محاوره ئې د دې وخت محاورې ته بیخی قریبه ده مگر بیا هم د کلام سیاق او روش ئې په پخوانیتوب شاهی لی.

په همدغه وخت یعنی د (۴۲۵) په شاوخوا کښې د شیخ اسعد سوری یوه قصیده هم پته خزانه رابښې چه هم پکښې د پخوانیتوب آثار ښه ډېر لیدل کېږی او هم په دغه وخت

کښې د پښتو د شاعري- ښه قوت ښی او دا ورځنی معلومپړی چه دغه راز شعر ویل د ویونکی زیات اقتدار او یو عمومي استعداد او آمادگی غواړی- پدی قصیده کښې که څه هم ځینی کلمات لکه: فلك، بهار- کل، خار- خونخوار- هزار- دار- انتقال- نisan- نثار- سوگوار- کهسارا او داسی نور لیدل کېږی چه په مخکښېنو اشعارو کښې په دغه رنگ کلمات نه گورو او دلته د یوې نوې اغېزی او رنگ بدلولو په ډول په دغه شعر کښې لیدل کېږی مگر ډېر نور داسی کلمات او اصطلاحات و محاورات هم شته چه دا قصیده د پښتو د ادب یوه لوړه، غوره او پخوانی نمونه معرفی کوی.

قصیده دا ده:

ز مولوی هر گل چه خاندی په بهار
 رېژوی ئې پانی تاندی تار په تار
 ډېر سرونه کا تر خاورو لاندی راز
 د بی وزلو وینی توی کاندی خونخوار
 له اوکوبه ئې ډاری تیر و جبار
 رستمان ځنی ځغلا کاندی په ډار
 دا فلك پروکاڅه کازی گذار
 نه ئی غشی د لیندی وی نه ئی سار
 ستا له لاسه نه دی هیڅ گل بی له خار
 پرنتللو اوروی د غم ناتار
 بېلوی په ژړا ژرمین له یار
 چینی ژاری په ورت ورت ستا له شنار
 نه به ملا کړی له بی وزلو له ترار
 نه به پر یوزې له گردښته له مدار
 نه به و درملې ټپونه د افکار
 هر پلو ته ټپی زرونه په خار خار
 کله تېر باسی وگړی هوبنیار
 کله خیری کړی گربوان د نمځنی چار
 کله کښېنوی په خاورو کښې بادار
 ودی ژوبلله پردی غشی هزار
 محمد واکمن چه ولاړی په بل دار
 انتقال ئی وکړ قبر له بل وار
 په ټپکه وپر درست جهان او خار
 چه غزنه ته ئی باقلی په تلوار
 ستائی والوتله هسک ته پردی لار

د فلك له چارو څه وکړم کوکار
 هر غټول چه په بېدیا غورېده وکا
 ډېر مخونه د فلك څپېره شنه کا
 د واکمن له سره خول پری باسی مړسی
 چه له برمه ئې زمري رپی رنکلو کښې
 هم ئې غشی سکني ډال د ژوبلورو
 چه ئې ملاوی نه کړیږی په غښتلیو
 په یوه گردښت ئې پر باسی له برمه
 څه تېری څه ظلم کاندی ای لکه!
 په وېرژلو لورنکړی په زره کراریه
 هیڅ روغی مې په زره نسته ستا له خوره
 له تېریو دی اویسی خاخی له اورېځیو
 نه به لاس له خوره واخلي نه به لوری
 نه به زره سوزوی په هېچا باندی
 نه به وصل کړی مین له بل مینه
 ستا له لاسه دی پراته ژوبل زگیروی کا
 کله غوڅی کاندی مراندې د زرکیو
 کله ټکی واچوی په نازولیو
 کله غورځوی واکمن له پلازونو
 زموږ پر زرونودی نن ییاوغشی وویشت
 پر سوربو باندې ویر پر بووت له پاسه
 یو وار سو اسیر پر لاس د میرخمنو
 په سماوئی ودان آهنکران و
 د محمود د ژوبلورو په لاست کښې بووت
 ننکیالیو لره قید مړینه ده ځکه

د زمريو په بېړيو كله وي خوار
 په دي وير رڼا تياره سوله د ښار
 دا كړونكي ساندي لي په شورهار
 نه د رزكو په مسادي كتههار
 نه بامې بيا مسېده كا په كهسار
 نه را درومي غور ته بيا جويي د شار
 مرغلري به نيسان نكري نثار
 په ويرنه ئي سوغور ټول سوگوار
 نه خلبيري هغه لمر پر دې ديار
 چه به پېغلو كا اتني قطار قطار
 هغه غور سو د جاندم غوندي سور آر
 محمد غوندي زمري د مړيني ښكار
 اي د غور غرونو پر خه نشوي غبار
 لاندي باندي سه چه ورك شي دا شعار
 چه خوك نكري په نړۍ باندي قرار
 په نړۍ به نه وي ستا د عدل سار
 هم پر ننگه دي په ننگه كاخان جار
 هم به وباري ستا په نوم ستا په تبار
 هم په تا دي وي ډېر لور د غفار

تر نړۍ ئي غوره خاوري هديره كا
 په دي وير د غوروگړي تورنمري شول
 كوره خاخي رڼي اوسې د دي غرونو
 نه هغه زرغا د غرونو په بيديا ده
 نه غټول بيا زرغونپري په لاسونو
 نه له غرجه بيا راخي كاروان د مشكو
 د پسرلي اوره تودي اوسې تويوينه
 دا په خه چه محمد ولاړ له نړيه
 نه ښكارپري هغه سور د سور په لتو
 چه به نجليو په نخا پكښي خندله
 هغه غور په وير ناتار د واكمن كښنوست
 لاس دي مات سه اي فلكه چه وي وكا
 شين زرگي فلكه ولي لاولاړ ئي
 محكي ولي په رېرد لونه پرېوزي
 چه زمري غوندي واكمن خي له جهانه
 سخ په تا اي محمد د غور لمر وي
 ته پر ننگه وي ولاړ په ننگ كښي مرسوي
 كه سوري دي په تك وېر كاندي وېرمن سول
 په جنت كه دي وتون زمونږ واكمنه

دا قصيده شيخ اسعد سوري د امير محمد سوري د مړيني او بنديتوب په نسبت ويلي ده
 چه دغه نومړي پادشاه د سلطان محمود د تاخت و تاز په وخت په غور كښي بندي
 ونيول شو او هماغسي بندي غزني ته را واستول شو خو په لاره كښي ئي بنديتوب په
 مړينه بدل شو.

پدې قصيده كښي هم ډېر پخواني تصريفات او زړه صرف و نحوه زاړه لغات وينو چه له
 دي لاندينيو كلماتو څخه معلومېږي:

(رېۍ- ډاري- ژوبلور- زمولوي- حغلا- لور- روغي- درملۍ- ودي ژوبلله- سماو- زرغا-
 رېردل) او داسي نور ... چه اوس ئي د نن ورځي په محاوره كښي نه كورو او نا اشنا
 ايسي.

ادبي تعبيرات او خواږه محاورات هم پكښي په ښه پيمانه خاي شويدي چه د فلك ظلم
 او سنگدلي، د دغه پادشاه شهامت او د ده په حال د هر چا او هر شي تاثير او د زمان و
 مكان بل رازوالي سړي ته په بديعو او عجيبو الفاظو كښي ښي لکه وگړي تورنمري

کېدل، د غرونو رتې او بڼې خڅېدل د کرونکې ساندې- د وریځو ژړا- د زرگیو مراندې
 غوڅول- په نازولوټکې اچول- آسمان ته په زړه کراړویل- د زمرورپې- په غشو باندې
 ډال سکېل- د رستمونو ځغلا- د واکمنو له سره خول پری اېستل- د زرکو په مسا کتپهار- د
 پسرلی د اورو تودی اوبڼې تویول.

او بیا د دی ټولو په اخر کېږي د شنه زرگی خاوند یعنی فلک ته دارنگه خطاب چه ولی
 ولاړیږي؟ او د غور غرونو ته ویل چه ولی نه غبار کېږي؟ او بیا ځمکې ته امر کول چه ولی
 په رېږدلو نه پرېوزی او ولی نه لاندې باندې کېږي چه دغه شعار وړک شی- دغه راز
 شاعرانه تعبیرات هماغه ادبی سحرورنه دی چه وینا شعر کوی او په شعر کېږي یو بل راز
 کیف و اثر پیدا کوی.

کوم ادبی قوت چه په دغه قصیده کېږي وینو او ښه تعبیر هم ترینه نشو کولی بیا ئی د
 پښتو په یوه بل شعر کېږي دوه سوه کاله وروسته یعنی تر (۶۰۰ هـ) وروسته د شیخ متی په
 یوه مناجات کېږي کورو چه د لوی خدای محبت، د جمال ننداره د عشق لیوالتیا او د
 حقیقت و عرفان رڼاوی پکښې په ډېر شاعرانه کیف معلومېږي او سپری ویلی شی چه دغه
 راز پوخ او ښکلی شعر به په ډیرو ژبو کېږي په دغومره عمر او پخوانیتوب خدازده چه پیدا
 کړو:

شعر دا دی:

په لوی سهار په نیمو شپو کېږي
 یاد وېر ژلو په شپېلو کېږي
 د ستا د مینې ننداری دی
 د برېښ خواته په خندا دی
 دا ټول اغېز د مینې ستا دی
 ای د پاسوالو پاسه پاسه
 یاد سپورمیه تندي ورین دی
 لکه هنداره مخ د سین دی
 دا ئی یو سپکه ننداره ده
 د ژوند ورمی پکښې چلېږي
 سترگی لیدو ته ئی هېښېږي
 تل د نړۍ په ښکلېده ئی
 ښکاره ئی لور په لور کمال دی
 ستا د قدرت کمکی مثال دی

پر لویو غرو هم په دښتو کېږي
 په غاړه رغ او په شپېلو کېږي
 ټول ستا د یاد ناری سوری دی
 جنډی زرغون که په بیدیا دی
 ترنک چه خړ دی په ژړا دی
 ټوله ښکلا دی ستا له لاسه
 که لمر روښانه مخ ئی سپین دی
 که غردی ښکلی پر تمین دی
 ستا د ښکلا دا پلوشه ده
 دلته لوی غرونه زرغونېږي
 بورا وی شاوخوا کړېږي
 لویه خاونده ټوله ته ئی
 خاونده ښکلی ستا جمال دی
 که ورځ که شپه که پېړۍ کال دی

دلته چه چه جوره تماشا ده
 سوی د عشق په سوزند اور دی
 بی له دی هېڅ دی وړک ئې پلور دی
 که نه وی دغه نور برباد دی
 د دی نړۍ په عشق سمې دی
 ستا د جمال حُرې هر شی دی
 ستا د جمال په ننداری سوی
 تیاره خپره وه ټول عدم و
 ستا د جمال سوچه پرتم و
 د پنځ پر لوری ئی رڼا سوه
 د ښکلی مخ په تماشا سوم
 له خپلی سټی را جلا سوم
 یمه پردیسی بل می تون دی
 سوری ئی اوری غاری غاری
 خپل تون او تورو کلی غواری
 تل ئی د بن په لور ژراسی

ستا د لور ونویوه رڼا ده
 زره می دا ستا د مینی کور دی
 رپ ئی وتا ته ستا پر لور دی
 ستا د جمال په لیدو ښاد دی
 په غرو کښې ستا د عشق شپېلکی دی
 که غټ که ووړ که پنډنری دی
 چه پر دنیا می سترگی پری سوی
 نه هسک نه مخکه وه تورتیم و
 نه دا ابلیس نه ئی آدم و
 چه سو ښکاره ښکلی دنیا سوه
 زه چه څرگند پردی د نیا سوم
 ستا پر جمال باندي شیدا سوم
 په ژرا ژارم چه بېلتون دی
 وگړو وللی متلی ژاری
 څه غواری؟ څه وائی څه باری؟
 چونی چه بېل شی نیمه خواسی

پدی شعر کښې شاعر د قدرت په ټولو مظاهرو کښې یوه خدائی مینه او جمال کوری او
 په دنیا کښې یو داراز سیر کوی چه بی له شاعره ئی بل هېڅوک نشی کولی.
 دلته شاعر په لویو غرو او دښتو کښې، د سهار په رڼا او د نیمې شپې په تیاره کښې، د
 ویرژلو په شپلیو او د گلونو په پانو کښې، د خړو او سپینو دریاوو په تماشا، د لمر او
 سپورمی په سپین مخ، د غره په ښکلیتوب او عظمت کښې، د ژوند په ورمو او د بوراگانو
 په کړېدو کښې په شپو ورځو، کلونو او پېړیو کښې همدغه یو شی کوری چه دی ورځنی
 د ښکلا په پلوشه، د مینی په ننداره او د قدرت په یوه کمکی مثال تعبیر کوی او بیا وائی
 چه زره د عشق او مینی کور دی او په همدغه قیمتی متاع قیمت پیدا کوی، په همدغه
 ننداره ژوند او خوشحالی کوی او په هر ځای او هر شی کښې دغه تماشا کوری.
 د نړۍ سمی په عشق سره دی او دنیا ټوله د جمال په رڼا کښې پیدا شوه، ما چه دنیا ته
 کتلی د جمال په ننداره او د ښکلی مخ په تماشا یم، د همدغه جمال په تماشا شیدا او
 له خپلی سټی جلا شوم ځکه لکه یو مسافر د بېلتون له لاسه ژارم او لکه له ټولگی بېل
 چونی نیمه خوایم. د شیخ متی له دغه مناجات او ځینو نورو اشعارو څخه د (۴۲۰) په

حدودو کښې ويل شويدي معلومېري چه په دغه وخت کښې د پښتو شعر په ښه قوت کښې و، او ښه ښه شاعران ئې درلوده چه د اشعارو نمونې ئې متاسفانه ډېرې لږې په لاس راغلي دي مگر له همدغو لږو نمونو نه هم معلومېري چه د پښتو شعر په دغه وخت کښې څه رنگ او څه ښېکښې لرلې؟ د شيخ متي مناجات خو مو وليد اوس د دغه وخت يو بل شعر چه د قطب الدين بختيار دي او د عشق و ميني سوي پکښې ليدل کېږي وگورئ! دا شاعر هم له (۴۰۰ هـ) څخه شل دېرش کاله وروسته مړ شويدی.

شعر دا دی:

وير مي زړه سوري سوري کړ راته وگوره ملوکی!
په بېلتون کښې دې وباسم له خورمنه زرگي کوکی

راته وگوره ملوکی
راته وگوره ملوکی

د بېلتون اورونه بل دي هر گړي مي زرگي سوزي
ليوني يمه د ميني سوزم زه لکه بېلوخي

راته وگوره ملوکی
راته وگوره ملوکی

غورولي دي اور بل دي اور زما په زرگي بل دي
زه بختيار خاورې ايرې شوم په اور سوي مي گوگل دي

راته وگوره ملوکی
راته وگوره ملوکی

وگورئ پدې ساده او روان شعر کښې چه هيڅ راز تکلف نه ليدل کېږي څومره خوروالي او سوي ليدل کېږي او په عين سادگي کښې څه سوزناک اثر دي. په ظاهر کښې دېرې ساده خبرې دي مگر هر څوک پوهېږي چه يو مؤثر شعر او ښه نغمه ده، آهنگ او تعبيرات او خطاب ئې د پښتو اېسي او په رښتيا له يوه خورمن زرگي نه راوتلي دي.

تر (۴۰۰ هـ) پورې چه مونږ د پښتو اشعارو گورو شعر راته يوه روحاني نغمه او د زړه غک معلومېري چه له تکليف او تصنع څخه ئې لمن پاکه ده او نهايت ساده ښايست لري، مگر

وروسته تر دی ورته دغه حال نه دی پاته شوی او ورو رو لکه د هوا مرغه زمکی ته رانېکته شوی او خپله هغه لوړتیا ئی نه ده ساتلی، د مغلو د خړسیلاب له راتګ سره ئی خپل هر څه وړک کړې دی او کله کله د محض نظم په بڼه هم ښکاره شویدی، له دغه وخته را پدی خوا د پښتو شاعران او د پښتو شعر ډېر لږ او ډېر ضعیف معلومېږي تر څو چه د روښانیانو په دوره کېنې بیا سر را جګوی او د خټکو له دورې نه ئی یو بل راز حیات شروع کړی او له دغه وخته بیا پکښې حینی تحولات څرګندېږي.

د روښانيانو دوره

د پښتو او پښتونخوا خزان چه له شپږم قرنه را پدی خوا شروع کپری او په اوم هـ قرن کښې د پښتو د ادبی کاروانو بلې لمبې له نظره غائبپری د پښتو هر څه د مغلوله خړو سېلابونه ضرر مومی او پدې هیواد کښې بی د تورو لړو، زورورو سیلیو، راز راز طوفانو، او وپروونکو هیبتناکو تیارو څخه نور څه نه لیدل کپری یا په بل عبارت په مونږ باندی یوه د بدبختی- توره شپه راځی چه څو قرنه عمر لری او لکه د هجر شپه بیخی سبا کپری نه چه ناڅاپه د لسم قرن په ۳۲ کال یوه د امید رڼا پیدا کپری او د عبدالله انصاری په کور کښې یو طفل دنیا ته راځی چه په دغه وخت کښې هېڅوک ورځنی نه دی خبر چه دا څوک دی او څه کوی؟ مگر وروسته ئې ټول پېژنی چه د پښتون په علمی، ادبی او سیاسی حیات کښې ډېره اغېزه او لوی تاثیر لری چه څوک ورته پیر روښان او څوک پیر تاریک وائی، په پیری کښې خوئې هېڅوک شک نلری مگر رڼا او تیاره ئې د بحث لاندی ده، او دا هم څه گرانه خبره نه ده، هر سړی دوستانو ته یو راز او دښمنانو ته بل راز ایسی د څوارلسمی شپې سپورمی- که د یوه کاروان او قافلی دپاره رڼا لری دغلو دپاره په حقیقت کښې همدغه شپه تیاره ده دا بحث زمونږ په بحث او بیان کښې څه اصلی برخه نلری ځکه ورځنی په څنک تېرپرو او وایو چه روښان هر څه چه و او هر څه ئې چه خلق بولی د پښتو په علمی او ادبی خدمت او د پښتو په عرفانی او ملی خدمت کښې ستره برخه لری او د ده په نمسیانو او پیروانو کښې لکه میرزا خان انصاری، دولت لوانی دیوان لرونکی پاڅه شاعران پېژنو چه د پښتو د شعر او شاعری- ډیوه ئې بله کړی او زمونږ هغه مړه اورونه ئې بېرته تازه او روښانه کړیدی- مونږ دلته د همدغو دوو شاعرانو په شعر او شاعری- خبری کوو او دغه شاعری د پښتو د شعر یوه نوې دوره بولو ځکه چه دغه شعر د رنگ او بڼی په لحاظ له ماضی او مستقبل نه ځان بېلوی او بل راز ایسی.

د مخه مو وویل چه تر روښانیانو پخوا د پښتو شعر د مضمون او معنی په لحاظ دری عنصره درلوده چه په حماسی عشقی او دینی اشعارو ورځنی تعبیر کپری. مگر هغه حماسیات د خټکو د دوری له حماسیاتو څخه فرق او مخصوص رنگ لری ځکه چه د خټکو د وخت حماسیات په ملی احساس بنا دی او هلته دینی رنگ غالب ښکاره کپری- د روښانیانو په عصر او زمانه کښې د پښتو شعر وار د واره تصوفی بڼه پیدا کړه او سرحد ئې له فلسفی سره ډېر نزدی شو، کومه عام فهمی او ساده گی چه د پښتو شعر لرله هغه په

رموزی او پېچیده مضامینو بدله شوه او باریکو افکارو پکښې حای ونيو- د دی دوری نوموړی شاعران او امامان میرزا خان انصاری او وروسته تر ده دولت لوانی بلل کېږی، دوی دواړه مخلص او ارزانی هم خپل ملگری بڼی او په شعر کېښې بڼه برخه ورکوی چه ټول د میا روښان شاگردان او پیروان بلل کېږی او د پښتو په شعر کېښې ئې علمی کیف او تدقیقی شعور پیدا کړېدی. پدی دوره کېښې که څه هم د موضوع په لحاظ شعر خپل مخ بلی خواته گرزولی او خپله قبله ئې بدله کړېده مگر شاعرانه مزاج پکښې بڼه روزل شوی او شاعریت یو علمی او عرفانی حیثیت موندلی دی، پدی وخت کېښې د پښتو شعر د معنوی تحول په لحاظ له پخوانی دوری بېخی ځان بېلوی او نوی دوره حسابېږی، د دی دوری په اشعارو کېښې سړی ته یو بل عالم او نوی دنیا ځلېږی چه هر څوک ورځنی تعبیر نشی کولی دلته عشق او جمال هم بل کیف او بل ډول پیدا کړېدی او دنیا ته هم له بلی خوا کتل شوېدی، شاعر له محسوساتو هغه خوا نور څه گوری او داسی خبری کوی چه هر څوک ئې معنی نشی کولی، په دغه وخت کېښې نه پوهېږو چه د ما وړا المادی فلسفه د شعر محفل ته راغلی ده او که شاعر د خپل خیال په رڼا کېښې فلسفی دنیا لیدلی ده چه د حسن او جمال اصلی مرکز ته اشارتونه کوی او د گلزار په لیدو د بهار ثنا وائی.

د دې دورې لمړی پهلوان میرزا خان انصاری دی چه دلته ئې په شعر او شاعری باندي خبری کوو:

میرزا انصاری د یوولسمی پېړۍ شاعر چه په (۱۰۴۰ هـ) کېښې وفات شویدی اصلی نوم ئې فتح خان دی او د خپلی استوگنی حای خیبر بڼی دی د پیر روښان له ټینگو مریدانو او پیروانو څخه گڼل کېږی او خپله ټوله رڼا د روښان د جلوي اثر بولی او وائی:

ای میرزا روښان په هر لوری جلوه کا

د تبریز افتاب را وخوت له بنیره

یعنی میرزا هم د پښتنو مولانای روم دی چه د ده شمس تبریز هم پښتون دی او په میا روښان شهرت لری څنگه چه رومی د خپل تبریزی پیر د برکت په رڼا کېښې هر څه گوري او ځان د هغه پیرو معرفی کوی دغه شان انصاری هم وائی:

د میرزا کلام روښان دی- پیرروښان له برکته

دا متصوف او عارف شاعر چه پخپلو عارفانه اشعارو کېښې سړی ته عطار او رومی او سنائی یا دا راز نور د معنی شاعران یادوی د شعر په سکندری آئینه یا جهان نما جام کېښې خلقو ته یو بل عالم بڼی او سړی له عرفانی اسرارو سره اشنا کوی د همدی لامله د ده یو

رموزی رنگ او آهنگ لری چه هر خوک پری پوره نشی پوهېدلی - دی په حقیقت کښې
د عرفانی افکارو او نظریاتو په لحاظ عیناً (روښان) دی چه وروسته شاعر شوی دی او
یوازی ظاهری بڼه بدله کړېده لکه چه پخپله وائی:

د میرزا په خوله وئېرم

یو روښان بی رنگه زه یم

میرزا که څه هم د دې ښکاره عالم زیبائی او ښایست پوره لیدلی دی مگر معنوی جمال
ته ئی هم په ځیر ځیر کتلی او هغه عالم ورته لا ښایسته ښکاره شویدی همدغه سبب دی
چه عرفانی او علمی جمال ته ئی ځان رسولی او په دغه روښانه ډیوه ئې نور هر څه
بدل کړیدی لکه چه له دې لاندې بیتو څخه ئې دا حقیقت ښه څرگندېږی:

چه د شپې دې رڼا زیاته ده له روزه
د معنی زیبائی زیاته ده هڼوزه
او د دم نته د هر زنده په پوزه
د صلاح په لار څېره څه نو آموزه
په مدد ئی قافله تر ځایه بوزه
د مرشد نغو ته ډیوه ځپه افروزه
په لیدو ئې پته مینه کړه عیانه
د خپل ځان خبرئ بیا مونده له ځانه
په ژوندون شوه جدائی پر باندي ګرانه
د گلزار اندوه ئی نشته له خزانه
په هر څه کښې هر نشان دی بی نشانه

زه دې تل وینم زما ساقی دلسوزه
د صورت عالم که هر څو ښایسته وی
عارفان دې پخپل علم ښایسته کړه
ته به بار د امانت زغملاي نشی
لوی کامل د دواړو کونو پهلوان دی
که صراط پر کم دلیلو توره شپه ده
ښه پتنگ چه ډیوه ولیده روښانه
بینائی په روښنائی باندي شیدا شوه
په سوو مرک ئې د وصال دپاره وغوښت
په خاطر ئی تل تر تله نوبهار شه
هر زمان ئی د معنی په سترگو کوری

میرزا د هست و نیست، وجود او عدم په ژوره معنی کښې هم غوټې وهلی او ډېر عمیق
پکښې ننوتلی دی چه د همدغی ژوری کتنی په اثر کښې د وحدة الوجود په فلسفه قایل
شوی او د تناسخ رنگ هم د ده په افکارو کښې ځای ځای څرگندېږی د نمونې په ډول
د ده د دیوان دا لاندې بیتونه وګورئ!

(۱)

نیست و هست واړه په ده یم
د هستی معنی ئی زه یم
د دې لامکان مرغنه یم

زه به څه وایم چه څه یم
هر چه نیست شی له هستی نه
د وصال په هوا ځمه

گه ذره د لمر په مخکښې
يو څلور عنصر می واغوست
له وحدته په کثرت شوم
زه شنوا په کل غورونو
توانائی مې په هر چا کښې
ارادت مې دی لسه واړه
له بدانو می بدی ده
د نیکبخت په برخه شهید
له هر چا یم په هر څه کښې
د میرزا په خوله وئېرم

(۲)

کهي غوټه پر اوبه یم
د آسمان پر مخ اوده یم
هنه نشته چه زه نه یم
دانائی د هر یوه یم
بینائی د هر لیمه یم
بیا راضی په دا خپل کړه یم
له نیکانو سره ښه یم
د کمبخت په ځان لسه یم
خزان نلرم تازه یم
یوروشان بی مثله زه یم

دا کلام د حقیقت په ژبه وایم
زه کښې د نباتاتو واړه ساتم
یکه تنه لکه الف یم بی نقطه
په یقین یقین نزدی په کمان لری
د نیکانو سره ښه بدیم له بدو
و عارف ته څړه مخ یم په هر لوری
زما ذات په دواړو کونو نه ځانېری

لکه ذات په هر صفت کښې خیسرتایم
هم ژغروی د زنده سرو واړه یم
په یوه وجود محیط په کل اشیا یم
په دیدن له دواړو کونو ماورایم
و هر چاوتنه د خپل عمل سزا یم
د دوبین پر مخ کمان زه ئی تر شایم
په قفس کښې وئېدلی د میرزا یم

د دې دوه شعرونو اشاراتو او سترګو نو څخه به دا معلومه شوی وی چه د میرزا په اشعارو کښې د تصوف، عرفان او فلسفې ډېرې رڼا وې ګډې شویدی او راز راز جلوي پکښې لېدل کېږی دا د میرزا ډېر عرفانی او شاعرانه اقتدار دی چه دغه راز لوړ او پېچلی مضمونونه په دغه ډول په شعر کښې ادا کولی شی او سره له دې ټولو اشکالاتو چه د مضمون او مفهوم له کبله د ده په مخکښې شته شاعرانه آهنگ هم نه پرېږدی او خپل کلام ته وچ فلسفې رنگ نه ورکوی- که تاسی د میرزا اشعارو ته ښه ځیر شی ډېر ځله داسی شعرونه پېښېږی چه سړی په معنی ښه نه پوهېږی مگر په خوندې پوهېږی- د ده اشعار هم لکه د موسیقۍ نغمې یا لکه د بلبلو سوې سندرې سړی ته راز راز تخیلات او خوندور خاطرات پیدا کوی مگر په کلماتو او الفاظو ئی هر څوک نشی پوهېدلی د نمونې دپاره ئې دا څو نور شعرونه هم ولولئ:

(۱)

چه د یار په نامه مینه دم په دم کړم
دغه یاد به ئې د خور خاطر مرهم کړم

د جهان و هوسونو ته مې شا شوه
په سپين مخ به سپينی اوبنی زغومه
دا حباب چه د درياب په مينځ کبې مات شو
عام و خاص په هسې حال را خبر نه دی
د کثرت په عددونو قطرات دی
په يکتا نظر به واړه عالم وینی
په وروستی ورځی د قام پوښتنه نشته

(۲)

که يو ځل د زړه له حاله ووېږم
حقیقی ژوندون زما د يار لیده دی
د زړه حال مې خپل اشنا و ته څرگند دی
اشنائی عجب بهار په مخه راغله
دې لاله د زرگی داغ پر پانور اوړ

(۳)

زه څرگند د محبت په ښه بنيادیم
په ازل مې د اقرار په ژبه ووې
امانت چه اسمان زمکی ورلی نشو
په اختيار مې هسی ظلم په ځان وکړ
که د جهل بار مې لری شی له سره
په اختيار مې له کل نهی لاس وکښلی
په ظاهر صورت ديار له یاری کونښې
کل عالم مې په نظر کښې واړه وینم

(۴)

د بلبل چه اشنائی شوه له سمنه
دا تمام صورت د زړه په رضا درومی
که هر څوپه حجابونو کښې دی نغښتی
اختیار ئې د پتنگ تر فهمه ښه شه
دا شتا محبت زور ورباندې وکړ
په باور کښې له جمله اختیار ووت
ښه صورت ئی د یوسف بوی ئی د مسکو

مشغولا په هر زمان د یار په غم کړم
پر دا یخ به د حباب صورت رقم کړم
رنګ و نوم ئی له دریا به سره سم کړم
چه په کومه تخته کښل په کوم رقم کړم
چه فانی خوی ئې فانی شی نوم ئی یم کړم
کل اشیا به ورته جام لکه د جم کړم
اخرین به تر قدیمه مقدم کړم

په رښتیا به په عالم کښې نه ځاېږم
یو زمان ئی بی دیدنه نه پائېږم
او په خلق ملامت یم نه قبلېږم
جدائی لکه خزان ځنی ترهېږم
زه اور یخ د نوبهار باندي ورېږم

له نیستیه هم په دا هستی ابادیم
تر ابده وفادار پخپل ميعاد یم
اوس ئې زه په دا عاجز صورت عماد یم
له دې قصده د جهول په نامه یادیم
پی کمانه د صفی ادم اولاد یم
بی اختیار دواړو امر و انقیاد یم
په باطن له یاره یو په اعتقاد یم
او هر چبری د اشنا په دیدن ښادیم

د دی گل په مینه راغی تر چمنه
او د زړه سفر د سترگو له روزنه
د دیدن په مینه واوت له بدنه
چه پر بله لښه پرېووت له چلنه
دغه اور پری ښایسته شو تر گلشنه
له مرده و سره پروت دی بی کفنه
او د عشق لوگی ئی ځی له پېرهنه

(۵)

په هر څه کښې ننداره د دی خپل یار کړم
زه به ئی د محبت په غږ بیدار کړم
که زه ځان پخپل دستور ورته سینگار کړم
چه د خور زړه کوټی مینه ئی مهار کړم
دا اورپستی به تر بله ډیوه څار کړم

ذات ئی ذات او نوم ئی نوم دی
پوخ ئی پوخ دی اوم ئی اوم دی
بیاله ورمی له نجوم دی
له گرمی څخه سموم دی
په هستی کښې ئی معدوم دی
دا د سپین علم رقوم دی
چه له دی علم محروم دی
زړه ئی تور شورنگ ئی شوم دی
دی جاهل په ځان ظلوم دی
د گمان په ساړه موم دی
کناه نلری معصوم دی
دی د کل عالم مخدوم دی
په هر څه کښې دی مکتوم دی
دانائی د هر معلوم دی
دی حاکم د هر محکوم دی
شنوائی د هر مفهوم دی
دی په خاص رحم مرحوم دی
اوس و خاوری تی هجوم دی
دغه سوخت په مرز بوم دی
پر فانی باندي مقسوم دی

زه چه ډېره ډېره مینه په گلزار کړم
که طالب په اندینو کښې تفکر دی
یوزمان به فراغت ورباندي نه وی
په هر لور به لاعلاج را پسی کړزی (۶)
که مجاز د حقیقت له مخه واخلم

څوک ئی څه پېژنی کوم دی
د مېوی دی هم له لونه
له ذری دی هم له لمره
له سردی څخه خزان شو
په نیستی کښې ئی هستی ده
مدرس پری نه پوهېږی
په جاهلو کښې اجهل شو
چه پخپله فضولی که
امانت ئی پر ځان واخست
د خپل ځان تر سیوری کښېناست
چه له پته شرك خلاص شی
عام و خاص ئی خادمان دی
روښنائی د کل عالم شو
حیاتی دی د حیاتیات
اراده ئی ده له واره واره
کویائی له کویاوه،
چه د تن له خوی و مری
رنگ په رنگ لیکر ئی جور کړ
چه د فقر په اورو سو
تی باقی صفت وکوره

د (مرزا) جامه ئی رنگ کړه
یو عجب بی مثله خوم دی

په رښتيا چه د ميرزا جامه په يوه عجيب خم کښې رنگ شوېده او څه چه دی وائی مدرس ورباندې نشی پوهېدلی ځکه چه دی د سپين علم له رقومه غږېږی او نور له دغه علمه محروم دی، په عامو او خاصو کښې هېڅوک نه پوهېږی چه دی په کومه تخنه کښل او په کوم رقم ليک کوی، خلقت ته په يوه عجيب نظر کوری او وجود د کمان په ساړه موم بولی، له ژوندو څخه په بی کفنه مړو او بی اختیاری تعبیر کوی، او وائی چه عالم د مینی په جاذبه بی اختیاره يوه سره اورته ځان غورځوی او د ځان ژغورلو هيڅ واک نلری.

وروسته له ميرزا انصاری څخه (دولت نوحانی) هم په شعر او شاعری کښې په ده پسی وری ټول کړی او د ده شاگردی ئی کړیده لکه چه پخپله وائی:

ميرزا گنج راته خپل کور وشود غنی شوم بيهوده منت به ولي د بل چا کړم
 محقق وحدتی کان د تصوف و په رموز ئې په همه علم دانا کړم

دولت د پلار له خوا حسن خيل لوانی دی او مور ئې وردگه وه، د خپل پلار نوم دادا وښی او ځان هم له ظاهری علمه نا آشنا او د الهامی شعر خاوند معرفی کوی لکه چه پدی دوه بيتو کښې وائی:

چه الهام راباندی وشو کوينده شوم يو بيت هم جوړاوه نشو بی الهام ما
 ظاهری علم می هېڅ ډېر نه دی کړی د معنی په قوت ووايه کلام ما

دولت لکه چه پخپله اظهار کوی او له اشعارو نه ئی هم څرگندېږی د افکارو او معنی په لحاظ د ميرزا خان انصاری يو غښتلی او پياوړی شاگرد او پيرو دی چه د پير روښان د مريدی دعوه هم کوی مگر شعر ئې د افادې او عام فهمی له کبله لکه د ميرزا شعر هومره گران او پېچلی نه دی او د شاعری خواته هم زیات را لنډ شویدی خو سره له دی ميرزا، ارزانی، مخلص خپل مساوی يا له ځانه پورته گڼی او نور شاعرانو ته پخپل وخت کښې په کمه سترگه کوری لکه چه پدی بيت کښې وائی:

بی ميرزا بی ارزانی بی مخلص ياره
 بل شاعر برابر نه دی پښتون ستايو

دولت هم لکه میرزا خان انصاری د شعر یو پوره دیوان لری مگر د ده په دیوان کښې د لفظی او معنوی تقسیماتو په لحاظ هر راز شعرونه وینو او هر څه پکښې پیدا کولی شو- دولت وروسته د میرزا تر وفاته (۱۰۸) کاله خو په یقینې ډول ژوندی دی مگر وروسته تر دې نور نه معلومیږي چه څومره موده په ژوندی و، او په څه وخت کښې وفات شویدی مگر دا معلومه ده چه دی تر (۱۰۵۸) پوری د خپل یوه شعر په استناد یقیناً ژوندی و، او تر ده د مخه میرزا خان انصاری په (۱۰۴۰) کښې وفات شوی، او د دوی دواړو پیر او مرشد میا روبان په (۹۹۴) کښې له دنیا نه تللی دی، د دی تاریخونو له قراره معلومیږي چه دولت به د میرزا په واسطه ځانته د میا روبان مرید وائی ځکه چه دغومره عمر چه دولت پکښې د میا روبان په وخت کښې د مرید توب وړ وبلل شی او بیا تر (۱۰۵۸) پوری ژوندی پاته شی له عادی عمرونو څخه لږ څه متجاوز معلومیږي:

دولت پخپله شاعری کښې څومره چه له تصوف او فلسفیانه افکارو څخه متاثر معلومیږي هماغومره له عشق او مینې څخه هم متاثر دی او غزلی آهنگ ئې په اشعارو کښې زیات څرگند دی او لهجه ئې هم لکه دمیرزا لهجه دومره مبهمه او مجمله نه ده، د مثال په ډول ئې دا څو شعرونه وگورئ!

لمړۍ نمونه

هر زمان چه آشنا نه وینم بیمار شم	په جهان کښې بینوا زار و نزار شم
د پریشان خاطر ارام مراد مې یار دی	که بی یاره بل هوس لرم زه خوار شم
کهی مست په میخانه کښې افتاده یم	که صوفی په نماز ودرم هوشیار شم
د آشنا د درگاه خاوری به پری نردم	د تهمت په سنگ که زر ځله سنگسار شم
چه نظر می د دلبر په جمال وشي	هغه دم له خپل وجوده په فرار شم
د وحده په مقام ځان یواز وینم	چه نظر می په کثرت وشي بسیار شم
لون لون بازی کړم له خپله مخه	ځنی ځای گل لطیف چیری تیز خار شم

دوهمه نمونه

د هر چا مینه وطن دی	حب و بشلی تن په تن دی
چه د عشق په تیغ شهید شی	خونبهائی پاک دیدن دی
د عاشق په دا عالم کښې	لوی هنر د سردادن دی

هغه دم ئې ځنکندن دی
تهمت ولی په کوهکن دی
چه ئې پېژندلی من وی
خود بین شب و روز لیچن دی
په خطا که په ختن دی

چه یار مخ ورځنی پت کا
دلبری کوی شـرینه
رسیده هغه ته وائی
د توحید خورشید نه وینی
هر مؤمن یو تن یاد شوی

دریمه نمونه

چه فرزند قربان په دالار کر خلیل دی
چه ئې بار د گناه سپک طاعت ثقیل دی
رهنمای د دی رښتینی لار دلیل دی
د دنیا طالب شو ډېر د حق قلیل دی
د زبان لوستن اسان کران ئې تاویل دی
د مولاسپاهی هلك بق ابا بیل دی
که له سر او ماله تېر نشی بخیل دی

په اخلاص طلبکاریو یو د جلیل دی
ژر اسان به و مقام ته ورسپړی
بی هادی پدی خونخواره لاره مه ځه
معرفت لره ئې هر سړی پیدا کړه
د کلام په معنی هر څوک نه پوهپړی
لوی لښکر ئې د نمرود د جش مات کړ
هر عاشق چه دلبر مخ ورته ښکاره کا

څلورمه نمونه

صورتونه ډېر لیده شی جانان یو دی
مومنان هر څو انبوه دی ایمان یو دی
بارنده په هر ځای ابرنیسان یو دی
چه گیاه پری زرغونپری باران یو دی
چه په حکم ئې عمل شی سلطان یو دی
عشق باقی شاهد مشهود بی گمان یو دی
پاک دریاب بېحده لوی بی پایان یو دی
د دولت د زره انیس پت عیان یو دی

په ظاهر باطن چه کوری سبحان یو دی
د کثرت په حسابو نو غلط مشه
په صدف کښې در خالص په مار کښې زهر
رنک رنک گل ځنی پیدا شی په پتی کښې
که لښکر چشم ئې ډېر لیده شی ځه شو
د معشوق عاشق جامه واغوندی راشی
پری مؤمن کافر ماهی چندخه زیست کا
د مجاز په څو څادرو ئې مخ پت که

پنځمه نمونه

د ناسوت عالم می وکوة په حیره شوم
د کثرة په ډېر رنگو کښې غلت شوم
په غفلت له خپل وجوده په غیره شوم
پاک مولا اراده وکړه په صورت شوم

زه اول چه له وحدته په کثرت شوم
هېڅ له ځانه خبر نه وم چه زه ځه یم
لاس او پښې مې غورځول په تاریکی کښې
بی بدنه مې بازی کړه په ډېر کاله

ناگاه نمر د معرفت را باندى وخت سرتراپيه سره يونسکلی وحدت شوم

پادشاهی مي د دنیا په نظر هېڅ ده
مستغنی د درویشانو په صحبت شوم

له دې څو نمونو به معلوم شوی وی چه دولت څنگه شاعر و او د شعر په شپېلی کېنې ئې څه ویل؟ د ده په عارفانه سندرو کېنې هماغه د میرزا عارفانه حیرت، صوفیانه وحدت، یو بل ډول مینه او بل راز عشق اورو، مگر د میخانې مستی، د تهمت په کانو سنکسار بدل، د شیرینی دلبری هم یادوی او لږ څه د صورت بنایست ته مایل او قریب معلومېری لکه چه د دی لاندینی شعر له اشارت او اقتضا څخه ئې هم څه نه څه دغه مطلب څرگندېری:

شعر دا دی:

چه تا سره همدم دی	څه نیکبخت هغه آدم دی
بی تا نور چه غواړی گرم دی	هر چه ته ئی همنشین ئی
له الف دی قامت سم دی	د باغ سروه دی خجل کړه
مخ دی عین جام جم دی	دواړه کونه پکښې وینم
هغه ورځ زما ماتم دی	چه دی نه وینم که عیدوی
د زخمی زرونو ملهم دی	ښه دیدن دی رښتیا وایم
هغه هسی ساعت کم دی	چه می زړه له غمه خلاص دی
عشق خونریز بی حده یم دی	جانبازان پکښې کېدېری
د فقیر بخره تل غم دی	نور عالم په ښادی ویاړی
چه د حق په لوری خم دی	په باطل بد نظر نه کا
هم هغه د ده صنم دی	په هر څه چه څوک مین وی

په هر صورت د دغه یوولسم قرن په شعراو د میرزا یا دولت په شاعری کېنې سره له هغو روښانه افکارو او عرفانی تجلیاتو د جمال او عشق ستاینه او اغیزه هم وینو او پوهېرو چه دوی که هر څه وائی بیا هم شعر وائی او عشق د جمال ستائی، دوی هم بینائی په زیبائی باندى شیدا بولی او د لاله د زرگی په دا غونو باندى لکه د پسرلی وریځی اونسکی تویوی، که څه هم په نظر کېنې ئې ټول عالم پروت دی او هر څه وینی مگر

بنادی ئې د اشنا په دیدن ده او په هر څه کېښې د خپل یار ننداره کوی د همدی لامله په گلزار هم ډېره مینه کوی او د سترگو له روزنه د زړه شفر بولی، د یار دیدن خپل حقیقی ژوندون کېږي او بی دیداره یو زمان هم نه پائیږي- کله چه د جمال په ننداره شی له خپل وجوده هم فرار کوی، مینه لکه وطن داسی بولی او محبت د انسان یو عمومی قسمت شمیری، عشق باقی کېږي او شاهد و مشهود هم یو بولی، د خپلی محبوبی مخ ته جام جم وائی او دواړه کونه پکښې کوری دا خبری که هره معنی ولری او د دوی په نظر کېښې هر څه چه وی بیا هم د ښکلیتوب او عشق له محیط نه اوزی او هماغه شی معلومیږی چه ټول شاعران ئې د شعر روح او جوهر یا هیولی بولی.

د خټکو دوره

خوشحال خټک چه هم پخپله د پښتو یو لوی شاعر او د پښتنو لوی سړی یادېږي او هم د پښتو د ډېرو شاعرانو پلار او نیکه دی د پښتو د شعر د یوې نوي دورې شروع کوونکی هم دی چه د پښتو په شعر کې ئې ښکاره تاثیر کړی او د پښتو د شاعرۍ هنگامه ئې زیاته توده کړی او ډېر شاگردان او پیروان ئې هم پیدا کړېدی - کوم شاعران چه د ده خپل زامن او نمسی دی پنخلس یا شپاړس تنو ته رسېږي چه په زامنو کې ئې لکه عبدالقادر خان، اشرف خان، صدر خان او په نمسیانو کې ئې لکه علیخان او کاظم خان شیدا د دیوان خاوندان او غوره شاعران تېر شويدي.

د پښتو د شعر افتتاح چه د روښان پیروانو په یوه خاص عرفاني ډول کړی وه خوشحال پکښې د کم و کیف په لحاظ بسط و انبساط پیدا کړ، هغه غوتې چه په هغه وخت کې ئې خپلې پانې نه وی پرانیستی پدی وخت کې ئې وغورځېدی او د پښتو د بڼ خاموشی ئې د بلبلو په چنهار ماته کړه د ژوندانه نغمې له هرې خوا پورته شوې، څه چه د شعر دپاره لازم او ضرور و، هغه ټول پیدا شوه او هر راز غزلونه وویل شوه، د مینې او عشق سندرې په ډېرې بی پروائی میدان ته را ووتلې او د پښتنو حلمو په اتڼ کې د شعر اواز سره د تورو برېښنا هم وبریښېده، د ننگ او غیرت خبرې په شعر کې را ووتلې او بی ننکو ته هم ډېرې تانې ورکړې شوی.

د پښتو په شعر کې د پښتو نولې روح له همدغه وخت حلول وکړ او په ډېر قوت پکښې حماسی رنگ ښکاره شو. چه د ملکيار له حماسی سندرو څخه فرق لری او په ملی احساساتو مبنی معلومېږي.

دا دوره د یوولسم قرن له نیمائی نه شروع کېږي او په دغه وخت کې د خټکوادبي کاروان د خوشحال په مشرتوب او سالاری د خیبر او تیرا له غرونه هغه خوا را پیدا کېږي چه له مغلو او مغلوالی سره په شعر او توره دښمنی کوی او د پښتنو احساسات د پردو په مقابل کې را وینوی یا په بل عبارت هغه کارونه چه فردوسی یوازی په شعر کې کړيدي دی ئې په شعر او توره کوی.

دې ستر قاید او د پښتنو ملی مشر ته یوازی شاعر نشو ویلی ځکه چه د تاریخ په افق کې ئې د اسمانی هلال غوندې سپینه توره هم ځلېږي - یوازی توریالی او ننگیالی هم ورته نه ویل کېږي ځکه چه خواره او خوندور اشعار هم لری.

هوا خوشحال د پښتنو هغه بلبل دی چه په دا ئودی نغو کښې ئې مسیحائی اثر پروت دی او د بلبلو په ژبه خپل کام ته د پښتونولۍ او ننگ و غیرت سندری وائی.

خوشحال یوازې په پښتنو کښې نه بلکه په دنیا کښې هم ښائی داسې نظیر ډېر کم ولری چه څوک ئې په توره او قلم کښې ښه قضاوت ونکړی شی چه کوم صفت پکښې غالب دی او په کومه خوا کښې ډېر غښتلی او پهلوان بلل کېږی.

مونږ ده ته انصافاً ویلی شو:

برق د سپینې توري د ادب ښکلی رڼا سره
 تا یوه فانوس کښې جمع کړی په رښتیا سره
 پخپله دغه نوموړی توریالی شاعر هم خپل خان همدغسی معرفی کوی او وائی:

ز ه هغه سړی یم چه قلم واخلم په لاس	ناظر مې عطار دوی چه به څه کښې په قرطاس
نایب دی د تقدیر زما تدبیر په مصلحت کښې	صایب دی زما فکر د هرامر په اساس
د تورو په میدان کښې چه سودا وی د سرونو	هغه زمان مې کوره تل به سوړوی زما اس

دا د توری او ادب پهلوان یا په بل عبارت د قول او عمل خاوند چه د جنک او جگړو په میدان کښې مهیبه ښه لری، د ښکلیتوب و جمال د نندارې په وخت کښې د پتنگ بیتابی او د بلبل ناقراری لری – کله لکه یو ننکیالی پښتون د جنک او جگړو په ډگر کښې وائی:

د افغان په ننگ مې وتړله توره
 ننکیالی د زمانی خوشحال خټک یم
 په بل خای کښې د عشق او مینې له اثر لاندې راخی او پدې ډول له نام و ننگه خپله بی پروائی ښکاره کوی:

د ناموس خبرې مه کوه خوشحال ته
 عاشقان له نام و ننگه بی پروا دی
 هو! د خوشحال زره لکه یو کلاب له ډېری نازکی سره تېره اغزی هم لری او په شنو پاڼو کښې سور او رنگین معلومېږی همدغه سبب دی چه په یوه مصرع کښې خپله توره تېره کوی او په بله کښې ولول زلفې پدې ډول یادوی:

توره چه تېرېږی خو گذار لره کنه
 زلفې چه ولول شی خو خپل یار لره کنه

خوشحال د پښتو او د پښتنو هغه شاعر دی چه وروسته تر یوه ادبی خزانه چه د پښتو د شعر د ضعف او مړاوی توب دوره ورته ویلی شو، دی لمړی سړی دی چه د شعر هنگامه ئې توده کړی او د یوه ادبی مجدد حیثیت ئې موندلی دی لکه چه دا مطلب دی پخپله هم پدې لاندې بیتو کښې بیانوی او د ځان په ښودنه کښې وایي:

خه خو غور باسه زما په حسب حال
په حکمت په نصیحت کښې مالا مال
په صفت د سترگو وروځو زلفو خال
که خبریم د املا په استعمال
په پښتو ژبه می مه غواړه مثال
گڼه شعر د پښتو و، غیر سیال
دوه مصری ئې د خفیف بحر دوه طال
نه صفت نه ئې تشبیه نه ئې مثال
پښتانه ئې پوهول ایزد تعال
پس له ما چه کا د شعر قیل و قال
پری وهی شیدا بلبله پر و بال
تر کابله تر کشمیره تر بنګال
طبیعت ئې راکوی په استعجال
پکښې هر رنگه گلونه هر نهال
تر څلویښت زره په تېر شی په سرکال
چه مداح یم د دلبرود جمال
که پدا درنېری تله د اعمال
د بل چا په صفت نلرم یو قال
کارنامې لرم د جنګ او د جدال
پښتا پښت می هنر دا دی آل په آل
چه له درده مې په تن و لکه خال
بل پرهار به می په تن شویا په ډال
که ئې درست وجود په غشوشی غربال
پښتانه چه پرگنی خوری سیورغال

چه د شعر شاعر یه مذکور وشو
قصیدې لرم غراله هره باببه
په تعریف د دلبرانو غزلونه
طبیعت می عطائی نه د تحصیل دی
په فارسی ژبه که نور تر ما بهتر دی
بندو بست د پښتو شعر ما پیدا کړ
نه ئې وزن نه تقطیع نه ئې عروض و
د غزل نه ئې مقطع نه ئې مطلع وه
مگر زه ئې چه گویا په شاعری کړم
په دا بند و بست به نور تر ما بهتر شی
گلستان زما د نظم شگفته شو
گلدستی ئې لور په لور په ملک خپری شوې
هر مضمون ته چه د زره توجه و کړم
درست دیوان مې لکه باغ د علم گنج دی
د دیوان که می بیت سره حساب کړی
په غزل په رباعی مې زره مین دی
په محشر به مینه ورمه د سنگدلو
زه مداح د هېچا نه یم بې د ښکلو
په ابا او په اجداد خان و سردار یم
پلار نیکه مې شهیدان دی گورته تللی
که د جنګ د پرهارونو درته وایم
یو پرهار به می لاروغ په وجود نه و
چه قضا د سړی نه وی سړی نه مری
دا همه زما د توری صدقه ده

خدا یه هومره مهلت ورکړه په دنیا کښې
چه کاره کارونه سم کاندې (خوشحال)

نو څنگه چه خوشحال خان پخپله وائی د پښتو د عروضی شعر په لاره کښې ده ډېر کار کړی او پخپل وخت کښې ئې د پښتو په شعر کښې ساری نه درلود، مگر د پښتو د شعر آینده ورته ښه ښکارېده او له ځانه بهترو شاعرانو ته منتظرو، بی له ښکلونې د بل چا مداحی نه کوله او د سنگدلو معشوقو مینه ئې محشر ته هم د خپلی تلی د درنښت دپاره وړېده - په دیوان کښې ئې هر راز ګلونه او نهالونه شته او د شعر ګلدستی ئې تر کابل او کشمیره رسېدلی دی. د نظم ګلستان ئې هماغه وخت غوړېدلی و او شیدا بلبلی پرې تېرېدلی - طبیعت ئې د مضامینو په ورکړه کښې په ډېره بیره ورسره مرسته کوله او د دیوان بیتونه ئې تر څلوېښت زرو زیات و، مگر د جنګ پرهاړونه ئې هم په تن لږنه و، او پښت تر پښته ئې دغه د سربازی هنر درلود - نو هر کله چه خوشحال سره له شعره د توري او ننگ و غیرت خاوند هم و، او سر و کارئې له جنګ او جګړو سره و، طبعاً د ده په شعر کښې هم د ننگ و غیرت خبرې خورا ډېرې دی او د پښتنو د احساساتو تحریک پکښې زښت ډېر لیدل کېږی بلکه همدغه شی د ده د شاعری اصلی او اساسی برخه ګڼل کېږی.

که مونږ د ده ټول هغه اشعار را ټول کړو چه د پښتونوالی او ننگ و غیرت تبلیغ پکښې دی یا د ده فخر او حماسه بلل کېږی نو یو لوی کتاب ورځنی جوړېږی او پدې فصل کښې نشی ځائیدلی، ځکه په یوڅو مثالو او نمونو اکتفا کوو.

یو ځای پخپله یوه قصیده کښې خوشحال خان د خپل ځان او خپلو ملګرو توره او توریالیتوب پدې ډول بیانوی:

لکه باز منګولی سرې کا پخپل ښکار
 په اهار کښې شگفته شو لاله زار
 په کړپه ئی هم روان کړ دندوکار
 په لرزه په زلزله شوه په بار بار
 هره ورځ د سپینو تورو خرپهار
 سره یو د ننگ په کار پټ و اشکار
 خود ځینو پښتنو نشته څه عار
 چه څلوېښت زره مغل شوه تار په تار
 اس اوښان هاتیان الجه قطار قطار
 چه ئی وټکېده سر لکه د مار
 چه مې وکښ تر مغلو خپل خمار
 د هلکو په هر لوری نشته شمار

پښتنو ځلمیو بیا لاسونه سره کړه
 سپینی توري ئی ګلګونې کړی په وینو
 د خیبر دره ئې سره کړله په وینو
 تر کړ په تر باجوړه سمې غرونه
 په هغه لوری چه کېږی پنځم کال دی
 درست پښتون تر قندهاره تر اټکه
 ګوره څو جنګونه وشول په هر لوری
 اول جنګ د لوری شاد د تهرورو
 خویندی لونه ئی په بند د پښتنو شوي
 دوهم جنګ میر حسینی په دوآبه کښې
 بیا له پسه د نو ښهر د کوټ جنګ و
 چه زما په یاد دی لوی جنګونه دا دی

پس له دې ده بيا تكيه په كردگار
په صورت خوار و حيران په زره افكار
سره مهران دى ننوزى په كهسار
چه به دا كارونه شى پدا ديار
يا مغل د منځه ورك يا پښتون خوار
دا بى ننكه پښتانه كاڅه رفتار
بى له توري خلاصى نشته په بل كار
د مغلو لښكر پروت پر ننگرهار
يوسف زيه فراغت په كښت و كار
د عزت سره چه نه وى زېست روزگار

هميشه فتح و نصرت دى لا تر اوسه
اورنگ زيب راته يو كال وشو چه پروت دى
خزانې د هندوستان دى را خپرې شوې
دا د هېچا په اتلس فكره نه و،
بله هېڅ ليدله نشى پدا مينځ كښې
پدا هسى وخت چه وخت د نام و ننگ دى
پښتانه چه نور څه فكر كا نا پوه دى
افريدى مهمند شنواري گوره څه كا
زه تنها پكښې په غم د نام و ننگ يم
مرگ زما په پوهه ښه دى تر ژوندونه

هميشه به په جهان كښې ژوندون نه وى
د خوشحال خټك به پاته شى يادگار

كه مونږ د خوشحال په ديوان كښې غور وكړو او ټول اشعار ئې وكورو داسې راته ايسى
چه دغه تورپالى شاعر د ننگ و غيرت او پښتونولۍ په فكر كښې دومره ډوب دى چه په
عاشقانه غزلو، د حوى په مرثيه، د كلو او گلزار په ستاينه او خپله هره نغمه كښې دغه
اصلى مضمون خايوى او هېڅكله د تورې او ننگ خبره له خولى نه غور حوى، وگورئ!
يو حاي د خپل گران حوى نظام نومى د مرگ ژړا پدى ډول كوى:

چه نظام دى له ما بېل كړ خوا ئى ډكه
چه د هېچا پرې پېزو نه وه خوانكه
نه چه گوره لره روان شوله تلنكه
په عالم كښې د خپل پلار غاړه كا لکه

څه دا غونه ږدې په زره باندي فلکه
په لحد كښې هغه مخ خورې په چنجيو
كشكى خوان د پښتانه په ننگ كښې مړاوى
چه د كام په ننگ كښې ومړ هغه خويه

په بال حاي كښې له خپلى معشوقى او لیلی سره داسې خبرى كوى چه د سر ښندلو او
خونخوار لارو، د خون او قصاص كلمات ورځنى اورېدل كېرى او سړى ښه نه پوهېرى
چه دى اصلاً خپله مينه او عشق و محبت ښكاره كوى كه د خپل شجاعت او زوروتوب
سندرى وائى لکه پدې لاندې غزل كښې:

په پالنگ به دې دا هسې درختل څوك
كڼه زه په حان مين د سر ښندل څوك

كه زه نه وای عشق به تا لره بلل څوك
واړه عشق دى چه ئى سر راته كياه كړ

بدرگه که محبت را سره نه وای يك تنها به په خونخوارو لارو تلل څوڪ
 ته می وژنه د قصاص اندېښنه مکره د خپل خون په توره ونیسم یو بل څوڪ
 تا پخپله سپینه خوله خوشحال ته ورکړه گڼه دی دا هسی شونډې ښکلول څوڪ

که چېرې کومه نوی تشبیه روا وی او د چا له تقلید لاندی رانشی ویلی شم چه خوشحال
 خټک د لوړو غرو باز دی چه د بلبل عشق پکښې حلول کړی او هماغه نغمه خدای
 ورکړېده.

یا په بل عبارت هغه بلبل دی چه د ښکار تېری منگولی هم لری. خوشحال که څه هم
 ټول عمر د جنګ او جگړو په سره اور کړېدلی دی بیا ئی هم د شاعری آب و تاب نه دی
 بایللی او نه ئې خپل لطیف ذوق وړک کړیدی لکه چه دا مفهوم دی پخپله هم پدی بیت
 کښې په شاعرانه ډول داسی ادا کوی:

که هر څو ئې په سره اور کښې لولپه کړی د یاقوت د اوبو ډار د گداز نشته
 مگر دومره شویدی چه د ده په عشقی سندرو کښې حماسی ټکی او شجیعانه روح هم
 پیدا شوی او یو پښتنی رنگ ئی ورکړیدی د مثال په ډول ئې دا لاندی غزله وگورئ:

که نیولی زرکه باز پرېردی له چنگه زه به هم له لاسه پرېردم شوخ و شنکه
 ورپه ورکلی په کلی پسی گرزه دروېزه که د دیدن مومی ملنکه
 گل که هرڅو پیدا باغ کښې ښایسته دی که ئی وینې بیا اغزی لری له څنکه
 خودې توان رسی په لوی دریاب کښې گرزه په بېله کښې دې زوال وینم نهنگه
 عاقبت به ککری ورباندې کښېردی ترخراغ چه کین اوبسی گرزې پتنکه
 هغه یار که په پالنک راسره نشته دا هم شکر چه ئې بوی ځی له پالنکه
 چه ئی زره دمعشوقو په مینه مست شی د هغو سړیو څه له نام و ننگه
 د غمزی په تیغ ئې خوښ ښه ئی خوشحاله مرنی په روغ صورت نه ځی له جنکه

پدې غزله کښې اغاز او شروع پدی ډول شوېده چه دغه پښتون او ښکاری عاشق خپل
 ځان لکه یو باز داسی گڼی او خپله شوخ و شنکه معشوقه له هغې زرکی سره تشبیه کوی
 چه د باز په منگولو کښېوتلی وی. په بل بیت کښې که څه هم د دیدن په دروېزې پسی
 ځان ملنک کوی او توره یا خانی هغه پلوریدی مگر بېرته ورته ځان نهنگ معلومېری او یو
 لوی دریاب ئې په نظر کښې گرزې. وروسته تر دی چه بیا د حسن او جمال ډیوی ته
 گوری نو ککری ایښودل او د غمزی په تیغ ځان زخمی کول ورته ښه ښکاره کپړی او د

خپل مړنتوب په تقاضا له دغه جنگه روغ صورت تلل ورته ښه نه ښکاره کېږي. همدغه شان په یوه بله غزله کېښې وائي:

د رقيب خبره مه منه بدرنگ دی	په څه دود ئې ځای نیولی ستا تر څنګ دی
تردوو چشمو می چشمه بحر د ګنګ دی	زه چه ډېر ډېر ستا له ډېره جوړه ژاړم
نن پدا لوری د ستا د با هوشرنګ دی	ښاپېریه دی په هورته هورته ګرزی
پرېوتلی په یاغی راجا قلنګ دی	لاس ئې مه پرېږده له لاسه خولی ئې واخله
چه عجب زیبا د دوه مینو جنګ دی	په زړه مینه محبت په خوله کنځل کا

وګورئ! پدې غزله کېښې لمړی ځل ځان له ډېره جوړه دومره ژراند ښی چې د ګنګ بحر ورته هېڅ دی مګر په آخره کېښې د خپل هغه اصلی خوی او طبیعت په اثر کېښې له یاغی راجا نه قلنګونه اخلي او هغه جنګ چه د خولی اخستلو په وخت کېښې ئې له خپلی مینې څخه ویني زیبا بولی او بی له جنگه خپله غزله نشي ختمولی.

دغه شان د ده په اکثره غزلو کېښې سره له عاشقانه نیازه د زور او قوت توری او ټوپک ننگ و غیرت، شجاعت او سربازی خبری هم اورېدل کېږي مګر د غزلو آب و تاب ئې په ځای وی او نه ورځنی ببخونده کېږي، نو ویلی شو چه دا د توری او رزم شاعر په غزلو او بزمی سندرو کېښې هم د استادۍ حق لری او د ستایلو وړ دی ځکه چه دی د مینې او عشق له پانګې چه د شعر حقیقي سرمایه ده هماغسی برخه لری لکه چه د پښتونولۍ او ننگ و غیرت په دنیا کېښې ئې لری او څنګه چه د پښتونولۍ له عالمه خبر دی هماغه شان له عشق او مینې، می او ساقۍ، سوز و ساز او عاشقانه دردونو سره هم آشنا دی د همدې لامله وائي:

چه څه درد د عشق لری تری به ځاېرم	که مومن دی که کافر دی که جهود
چا به بی د عشق له کاره بل کار نکړ	د خوشحال د خولې ویل که چا منلی

هو! دا توریالی عاشق مونږ ته پخپل عجیب و غریب ژوندون کېښې هر هر څه رانسی او په حیرت کېښې مو اچوی چه دغه راز عاشق او په جمال مین سړی څنګه دومره نورو چاروته وزګارېږي او د زمانې ننګیالی ورځنی جوړېږي یا په بل عبارت څنګه د دغومره سخت او کلک زړه خاوند څخه دغسې شاعر جوړېږي شی. همدغه یو سړی دی چه کله سپاهی، کله شاعر، کله مبلغ او کله صوفي کېږي هم. په ځینو ځایو کېښې وائي:

یا به و خوری ککری یا به کامران شی
که تمامه لار الوده شی په وینو
که وجود دی خوځ ازار کاندی په چوب
د مزری په خوله کبې مه پرېږده همت

په جهان د نکیالی دی دا دوه کاره
تر مطلوبه پورې شرط د رسېدو دی
که په توره ئې جواب ورکړی مردی ده
که آسمان دې د مزری په خوله کبې ورکړی

او خپل ځان هم پدې ډول مونږ ته رابښئ:

چه پدا هنر کبې سربندی پتنگ دی
چا چه ما سره وهلی سر په سنک دی
چه د چا تر غورو زما د توری شرنک دی
چه مې داغ په خاطر اېښی د اورنگ دی
حای په حای ئې پښتانه وته قلنک دی
ولی څه کړم چه پښتون واړه بی تنک دی

هر ملخ د سربازی له هنر څه زده
لا تر اوسه ئې ماغزه په قرار نه دی
لا په خوب کبې په لرزه پرېوزی له کته
که پدا دوره می گوری هغه زه یم
درست جهان مې ومنل وته خیبر کړ
حینې څه لوئی دعوی لرم په زره کبې

مگر سر له دی ټولو خبرو کله چه د مینې عالم ته راځي نو بیا وائي:

معشوقې وته مری اوسه خوشحاله
عاشق هر کله قدم پر ننگ و نام ږدی
څه می غم که اشنا مومم په پېغور کبې

د خانی د توری حای نشته په عشق کبې
که تر نوم او تر ننگ تیر شوم پروا نشته
د عاشق له نام و ننگه سره څه دی

اوس به مو پېژندلی وی چه زمونږ دغه نوموړی شاعر د عشق په کوڅو کبې بل خوځ دی
او بل سړی ورځنی جوړپری خوځ چه په رښتیا شاعر وی او شاعرانه مزاج لری هغه په
شعر کبې همدغومره رنگونه لری او په وینا کبې ئې هر هر څه پیدا کېږی، کله لکه یو
هونښیار سپین ږیری خلقو ته نصیحتونه کوی او کله لکه مجنون د لېونتوب صحرا ته
اوزی، یوه ورځ د دنیا په لوړو ژورو، تورتم او رڼا، لمر او سپوږمۍ، باد و باران کبې
فکرونه کوی او د یوه صوفی یا فلسفی گمان پری کېږی مگر بله ورځ خان او ملک شی
چه د جنگ و جگړو او ننگ و غیرت خبرې کوی.

که دغسی سړی مو کله نه وی لیدلی راشئ خوشحال خان ختک پخپل شعر او دیوان
کبې وگورئ او ورته ښه حیر شی، د ده په وینا کبې سړی ته هر هر څه معلومېږی او
سړی پری هر گمان کولی شی، خوځ به ئې د حینو خبرو په استدلال د صوفیانو په ډله
کبې شمېری او حینې به ورته فلسفی وائی خوځ به ئې یو څه بولی او خوځ بل څه مگر

که سړی ورته شاعر ووایي او یو رښتینانی شاعرئی وبولی دا نوم د ده په ټولو ویناو او ټولو اشعاو ښه صادقپیری او هېڅ اعتراض نشی واردېدلی ځکه چه شاعر همدغه معنی لری چه د هر چا له حال او زړه نه خبر شوی وی او په دغو ټولو خبرو پوهپیری یعنی کله د ښادمنو په خندا او کله د غمجنو په ژړا قسم خوری په یوه بیت کښې د اسمان ننداره کوی او په بل کښې زمکی ته را ښکته کېږی، کله غم او کله غمخور شی، په یوه مصرع کښې ئې آه او په بله کښې خوشحالی وی.

یو ساعت د دنیا بی وفائی بیانوی او بل ساعت د امیدواری سندرې وائی. که چېرې د خوشحال خان دیوان ولټوو، دغه راز ټولی خبری پکښې پیدا کولی شو او راته معلومپیری چه د شاعر په وینا کښې هر رنگ خبری پیدا کېږی، د ده د جنگ او جگړو خبری او د مینی او محبت سندرې خو مو د نمونو په ډول واورېدلی، اوس ئې څه عرفانی سندرې هم واورئ چه د فلسفی او تصوف رنگ و خوند پکښې لږ لږ لیده شی.

لمړنی نمونه

پخپله رضا درومی جاله هم ځان سره بیائی له هېچا خبرنه دی چه په مونږه هم څوک پائی په دا خبردارنه دی چه صیفی دی که شتائی په هر لوری چه گړزی نا خبر چه څه پیمائی له مخکی پیدا کېږی مخکه پروته گل ولائی چاکر هغه خدمت کا چه صاحب باندي فرمائی

درباب څه د جالی دپاره نه ځی که څوک وائی په غرونو واورى اورى بارانونه په ملکونو په دولس برجه گړزی نمر پوره په دولس میاشتی په درست جهانکښې گړزی باد حیران په څلور کنجه مېوې غلې گلونه ځنې رنگ رنگ نعمتونه څلور واړه عنصره چاکران دی ای خوشحاله

دوهمه نمونه

ځار تر عارفانو چه په حال دی پوهېدلی واړه سرهوا پخپل مطلب پسې دی تللی کل واړه که گوری له الفه دی زوولی سل به بلل نشی سره یو دی مالیدلی هرچرته دانوردی په هر ښهر په هر کلی نور ویل می نژده مختصر دی ما لیکلی

خلق نادیده دی په خبرو پسې ځغلی دووا یا مذهبه پکښې هومره قیل و قال ډېر دی کتابونه مشتمل په دېرش حرفونه سل هی سل سیه چه تی مات په یوه ځای کړی واړه نور د لمر دی هم د ننه هم د باندي زه خوشحال خټک یم درندانو په مذهب

دریمه نمونه

وزبیری له نوحه د طوفان په موج فناشی
کار د بل حکیم دی چه څه کاندی هغه کبیری
د خپل د ساعت د طبیعت دی که د نور څه
هومره علم زده کړی چه پرستوته سبق ورکړی
رددی که مقبول دی که معقول که نا معقول دی
سر په سجده کبیردی وائی نمونخ کوم خوشحاله
زوی د اذر ومومی له ناره نه نجاة
واړه سر درگم دي دا ابا دا امههه
نیک زبیری له بدوله بد ذاتونه نیک ذات
بیا هم خبر نه وی د جهان په ترهات
گوره ننداره کړه تر دادم مه وهه زیاه
زړه ته نظر نکړی پکښې ځولات و مناة

څلورمه نمونه

دا چه وائی چه دا بد کړی یا دا ښه کړی
څه چه اوس و واړه خلقو ته رسپړی
په یوه مخکه یوه باغوان کرلی
د سحر کتنه ډبره ده تر هر څه
که رښتیا وایم زه نه یم واړه ته کړی
چه دې کړی په ازل دی هغه کړه کړی
عباسی گلونه زبړو سپین ورسره کړی
ځینې ځینې ورته وینس ځینې اوده کړی

الوده لرلی درغلی درگاه ته
هېڅ می نرده چه بد حال د خوشحال څه کړی

خوشحال که څه هم په شعر او ادب کښې د هر راز مضامینو خاوند دی او په دیوان کښې
ئې هر راز موضوعات پیدا کبړی چه ځینې کسان به پکښې تصوفی مسایل پیدا کوی او
ځینې به پکښې علمی شواهد ومومی، څوک به ئې یو اخلاقی معلم او مربی بولی او
بعضی به نور نور نومونه پری ږدی مگر وروسته تر یوه عمومی نظره هر چاته معلومپړی
چه دی اصلاً د پښتو یو رزمی شاعر دی او په اشعارو کښې ئې د نارینتوب او ننگ و غیرت
روح ډېر خلست لری. پدی کښې هېڅ شک نشته چه خوشحال یو پیاوړی شاعر او په ټوله
معنی د پښتو شاعر دی ځکه چه دی خپل شعر او شاعرانه طبیعت له پښتنو نه نه دی بېل
کړی او کوم بل عالم ته ئې نه دی بپولی، ښائی چه مونږ په پښتو کښې ځینې ډېر ښه
شاعران پیدا کړو چه د محض شاعریت په لحاظ به ډېر لوړ مقام لری مگر په شعر کښې به
ئې د پښتونولۍ مظاهر نه وی او د کلام له روح او خصوصیت څخه به ئې دا نه
معلومپړی چه دا پښتون شاعر دی او د پښتونولۍ له افکارو سره د شعر او شاعری دنیا ته
راغلی دی مگر د خوشحال شاعری داسی نه ده او د ده پښتنواله د ده په شعر کښې لکه
لمر ښکاره دی، د همدی لامله د پښتو لوړه ادبی جایزه د ده په نامه ورکول کبړی او دا
امتیاز په ټولو پښتو شاعرانو کښې یوازې د همدی په برخه شویدی ځکه چه د ده اشعار

لفظاً او معنا، فکرأ او روحاً د پښتو اشعار بلل کېږي او د پښتنو روحيات او پښتنی تخيل پکښې له ورا ځلېږي- که فرضاً کوم مقتدر شاعر د ده ديوان په بله ژبه واړوي او له پښتو قالب نه ئې وباسي بيا ئې هم خلق پېژني چه د يوه پښتون خبري دي او په پښتو اړه لري د ده په اشعارو کښې علاوه له پښتنی روح او فکر څخه ډېري نوري خبري هم شته چه د پښتنو حال و احوال او خوي و خصلت څرگندوي، ځينو پښتنو ته بد وائي او د ځينو ستاينه کوي، د ځينو قومونو يو راز عادات او د ځينو بل راز خويونه نښي چه پدې باب کښې کله کله څېرې او قيافې هم بيانوي او خبره ئې هجوي ته رسېږي ځکه چه دا زورور شاعر پخپل تنقيد کښې هم پوره زوروتوب او صريحه لهجه لري چه ځينو خلقو ته پېغورونه او تاني ورکوي او ځينو بي ننکو ته په ښکاره کنځلي کوي چه دلته ئې مثالونه او نموني ښودل ښه نه ايسي او ضرورت ورته نشته.

خوشحال خان که څه هم پخپلو اشعارو کښې يو بي قيده او بي پروا سپري معلومېږي او داسي ايسي چه ده به د ښکلو په مينه او حسن پرستي کښې نور هر څه هېر کړي وي مگر سره له دي يوه خدائي مينه ئې هم په زړه کښې پرته ده او دغه محبت ئې هيڅ کله نه دي هېر کړي، يو ځای خپله دغه مينه پدې ډول ښکاره کوي:

زرمې کند په غاړه کړه يومات کجکول په لاس
مال و ملک مې هومره کړي چه تېروي ترقياس
نه هغه طاعت چه شي په رسم و په لباس
تل د ده په زړه کښې لري ټينگ د دين اساس

خدايه که زه تا ته نزدی کېرم په افلاس
ته که پدا خوښ ئې چه خاوند د ملک و مال وم
توان د طاعت را کړه چه اخلاص ورسره مل وي
يا بارې کریمه! د خوشحال خټک دا خواست دی

خوشحال لکه څنگه چه د پښتنی ننګ د په ځای کولو ارزو لري د خدای د بندګي او اطاعت ارزو هم ورسره ده او په بندی خانه کښې لا دواړه نیتونه پدې ډول ښکاره کوي.

د خوشحال د خاطر جزم
يا مغلو سره رزم

پس له بنده دی دا عزم
يا نيولی مخ مکې ته

عبدالقادر خان خټک

وروسته تر خوشحالخانه د ده زامنو او لمسیو هم د پښتو شعر په ښه شان پاللی او د دولسم قرن تر آخره پوری د خټکو د سرشار طبیعت موجهه او خپې نه دی ناستی د خوشحال هر زوی او لمسی د شعر جنډه جگه کړی او مونږ ته ئې په شعر کښې ادبی شاهکارونه پرې ایښی دی چه دلته د اختصار له کبله یوازی د عبدالقادر خان په شعر او شاعری لږه رڼا لویږی.

عبدالقادر خان د خوشحال خان زوی چه تولد ئې د (۱۰۶۲) په شاوخوا کښې او عمرئې تخمیناً د شپږتو کالو په حدودو کښې معلومېږی د پښتو په شعر کښې یو خور دیوان او په پښتو کښې نور ښه ښه تالیفات او آثار هم لری، په شعر کښې ئې سادگی او روانی څرگنده ده او د بداعت جنبه ئې هم قوی ده، د ده د شعر مخه د مینې او محبت لور ته زیاته معلومېږی او هغومره چه خوشحال خان پخپل شعر او شاعری کښې حماسی آهنگ درلود، دی ئې نلری، په اشعارو کښې ئې څه ډېره زیاته مبالغه او شاعرانه اغراق هم نه لیدل کېږی، د عشق او مینې اظهار هم په یوه معتدل ډول کوی او پدی باب کښې د خاموشی طرفدار دی - دنیا او عالم ورته د جمال مظهر ښکاره کېږی او لکه یو صوفی په هر څه کښې د خپل دلبر مخ او جلوه وینی، له همدغی لاری دی هم د وحدت الوجود فلسفی ته نزدی کېږی او د عشق عظمت د جمال او جلال اثارو ته په یوه ډېر وسیع نظر کوری. دا مضمون ښائی چه ډېرو شاعرانو ادا کړی وی او په مختلفو پیرایو کښې له نظره تېر شوی وی مگر عبدالقادر خان ئې پداسی ډول بیانوی چه سړی ته بیخی نوی او ناخکلی مضمون ایسی، پدی لاندی بیتونو کښې ورته ځیر شی:

که په تور کښې جلوه کړشی که په سپین کښې
که په سترگو په رخسار او په جبین کښې
د صنغان په دود ئې وړان کاندی په دین کښې
بلبلانوته ښکاره شی په نسرين کښې
قهر مهر ئې په تریخ او په شیرین کښې
نه به و، هومره خواره په انکبین کښې
چه ئې ځای نشی په چرخ او په زمین کښې
که دی نشته شک گمان پخپل یقین کښې

دلبر مخ راته ښئ په هر آئین کښې
که په زلفو کښې ځای وکا زره را کاري
کله کله په ترسا کښې مخ څرگند کا
په څراغ کښې تجلا و کاپتنک ته
نور و نارئې د جمال جلال اثر دی
که اثر ئې د لبانو پکښې نه وای
لویه خدایه عشق یو څه رنگه لوی شی دی
په هر څه کښې کوره یار عبدالقادره

له دې شعره دومره معلومېږي چه د ده په نظر كښې جمال او ښكليټوب، عشق او مينه دغه شي نه دي چه عام خلق ورته كوري او تعبيرونه ورځني كوي بلكه د عرفان او تصوف له لوري ئې ورته كتلي او په شعر كښې ئې عارفانه كيف پيدا شويدى.

په يوه بل حاي كښې هم په يوه سندره كښې لمړي حل خپل عشق سړي ته داسې ښي چه كومه ښكلي او دلبره معشوقه په مخ ورغلي ده او ده زړه پري بايللي مگر په اخره كښې معلومېږي چه دى په يوه مجهوله ليلي مين دى چه يوى برېښنا غوندى ئې ترسترگو شوى او بيا ورکه شوېده چه دى ورځني هېڅ خبر نه دى او نه پوهېږي چه ځمكى ته ولاړه او كه آسمان ته وختله؟ څه شوه او چيرته ولاړه؟ سندره دا ده:

د نمر په شانه لاتري روښانه په ښكلي مخ وه هغه تگار
سر تر قدمه ثابته روغه له هره عيبه پا كه ويزاره
په خيال خيال تلله نظر ئې نگر، هرگز وچاته له كبر و عاره
هېڅ نه پوهېږم چه چيرته دا شوه راته ووايه اي خبرداره
مقصود ئې دا دى عبدالقادره اوس پسې كرزه سينه افكاره

په لاره تلمه په مخه راغله يوه دلبره پري رخساره
بي ميوسته خوله نيست وهسته ډكه له نازه خالي له نيازه
مخ ئې څرگندونظر پري بندو، دمخ شغلي ئې دمخ حجات وې
له ما غايه لكه برېښنا شوه په مخكه لاړه كه په سما شوه
هوس ئې ويوور غم ئې راوړيسود داغ ئې بيانوى را باندې كښيسود

د عبدالقادر خان په عاشقانه غزلو او سندرو كښې سړي د شهوت پرستۍ څه ډېري مظاهري نه ويني او نه له خپلي معشوقې نه هر هر حاي په غټه خوله د بوس و كنار سوالونه كوي د ده له اشعارو نه سړي استنباط كولى شي چه دى محبت په تور او سپين پوري مربوط نه كنى او نه هغه څوك صاحب جمال بولى چه كړه وړه ئې ښه وي بلكه عشق يوه ازلي برخه او حسن هم يو اثر بولى چه له تور او سپين، كړو وړو څخه ما سوادى - پخپل يوه شعر كښې چه دى د وصال د شپي تصور او آرزو كوي داسې ايسى چه دى له خپلي معشوقې نه ديوى رښتيانى ميني طمع لري او بي له دلدارۍ نه نور هېڅ نه غواړي يعنى همدا ارماند لري چه زه په ځير ځير ستا مخ ته وگورم او پخپلو اوښكو او ژړا كښې درته د خپلي ميني اظهار وكړم ته را پاڅېږي زما اوښكى پاكې كړي، ډاډ راكړي، او دلاسا مي كړي، په آخر كښې ته هم راسره وژاړي او دواړه د دى دپاره چه يو د بل بيلتون ونه وينو خپل مرگ له بل نه د مخه وغواړو او هر يو بل ته د ډېر عمر دعا وكو.

شعر دا دى:

ته ناظرو خپلو پښو ته له حيا شپي
د غنچي غوندي اوده په غېر زما شپي

زه دې درسته شپه ځير ځير و مخ ته گورم
چه خوب درشى سر زما په زنكون كېږدي

ز دې مخ ته کاته کړم په ورت ورت ژاړم چه اخر به يوه ورځ له ما جدا شي
 زما اوبسکې په رخسار د تاپر بووزی وپس له خوبه لکه گل په شبنم بيا شي
 په رويمال مې اوبسکې وچې کړی ډاډ را کړی زه فرياد کړم ته زما په دل لاسا شي
 تينکوې ژړا زما د زره د پاره چه غربوزور درباندي وکړی په ژړا شي
 زه تر تالمړی مرگ غواړم ته ترمانه زه و تاته ته و ما ته په دعا شي

پدې بيتو کبني علاوه پدې چه يوه مجردده او پاکه مينه پکبني جلوه کوی او سپړی پوهوی چه د يوه شاعر زره څه غواړی؟ او څه ارزو لری؟ ډېر نازک کيفيتونه او شاعرانه نکات هم پکبني شته چه د تصوير او تعبير په لحاظ يو خور او ساده شعر کپل کپړی - د يوه عاشق ځير ځير کتل ارومرو د دی باعث کپړی چه معشوقه له ډېری حيا خپلو پښو او د زمکې خواته وگوری او بيا خپل سر د خوب په وخت کبني د خپل مين په زنگانه کپړدی چه هغه ورځنی داسی تعبير وکړی چه لکه غنچه زما په غبر کبني اوده شوه، پدی وخت کبني طبعاً دی دیوی ورځی د جدائی په غم ژاړی او اوبسکې ئې د هغی په مخ توپړی هغه راوینسپړی مگر شاعر ئې داسی بولی لکه گل چه په شبنم راولپړی او غورپړی په دغه حال کبني چه معشوقه خپل عاشق د خپل هجر په غم کبني ژراند وینی زره ئې سوزی او دغه قيمتی اوبسکې پخپل رويمال وچوی، ده ته ډاډ او تسلی ورکوی مگر ژړائی نه درپړی او هماغه شان ئې مړې مړې اوبسکې پر مخ راځی په اخر کبني معشوقه هم که هر څو خپله ژړا تينکوی بی اختياره په ژړا کپړی او د خپل مين د بلی ورځی بېلتون ورته دومره گران ښکاره کپړی چه د خپل مرگ ارزو تر هغه پخوا کوی او دواړه يو بل ته يوراز دعاگانې کوی چه په حقيقت کبني هر يو د بل د دعا نه قبلېده غواړی.

دا خور ژبی او مقتدر شاعر به مو د دی څو شعرونو په رڼا کبني څه نه څه پېژندلی وی او د شعر رنک و کيف به ئې هم لرو ډېر معلوم شوی وی او س ئې يو څو نور شعرونه هم د نمونو په ډول وگورئ ځکه چه د يوه شاعر شاعری څنگه چه له خپلو اشعارو معلومپړی هغومره تبصره کونکو په وينا کبني نه معلومپړی او کېدی شی چه ليدونکی ئې په اشعارو کبني بل شان وپېژنی.

نمری نمونه

حقیقت د عشق په خوله ویلی نشی
درسته شپه ناری وهم د یار له درده
د زره مست لره د زلفو خنجیر بویه
پدا باغ کبې ډېر گلونه شکفته شوه
ما د یار د مخ په باغ کبې دی لیدلی
په هر دم عبدالقادر هسی پیالی چسبی
دغه اور بی دله نور سهلی نشی
همسایه می په شپه خوب کولی نشی
په اوسپن خنجیر دا مست تړلی نشی
پکبې یو د یار په رنگ لیدلی نشی
چاوی دا چه تور نرکس موندلی نشی
چه یو گوت ئی کاینات زغملی نشی

لوهمه نمونه

محبت په تور په سپین راغلی نه دی
عشق عطا ده ازلی چه په چاوشی
بیهوده په عشق کبې خواست کوی د صبر
په راتله ئی بنایسته د حمکی مخ شه
په اصیل او په کمین راغلی نه دی
په ارشاد او په تلقین راغلی نه دی
د دی خواست هر گز آمین راغلی نه دی
په دا شان خوک په زمین راغلی نه دی

په دکان د عطار هومره خلق پندوی
خو په زلفو عنبرین راغلی نه دی

دریمه نمونه

مخ دی لکه نمر دی تر نسبت ئی نمر مثال دی
سخت دی په سری باندي نیژدی بېلتون تر لری
وائی چه وبال دی چه نظر کا ونسه مخ ته
حسن یو اثر دی چه په مخ کبې د چاوشی
شه برکت ناک دی د عشق خم ورته حیران یم
هر چه سوختگان دی په خاطر به ئی لگېری
زره لری بډای عبدالقادر تر بادشاهانو
خوک به وائی هسی چه نمر ستا د مخ مثال دی
یار چه لیده نشی تر دکن لری دېوال دی
ما په دواړو سترگو قبول کړی دا وبال دی
نه چه کړه وره ښه لری هغه صاحب جمال دی
خو خلق پری مست شوه دی لاهسی مالامال دی
اور می د تیر چه سر وهلی تر مقال دی
خه شو که په کور کبې دنیا نلری کتکال دی

خلور مه نمونه

زړه مدام راته ويل كاندې چه ژاړه
په طلب ئې د دنيا ودانې پرېږده
مسلي د بې ننگۍ وړپسې لنگ كړه
د مكې خنځير دې نور نيسي په لاس كښې
په خوارۍ مونده شي كام له ډبر زرونو
تل ديار په مينه مست عبدالقادر دى
په ژړا ژړا بېل شوى مين غواره
لېونيو غوندى كرزه په ويجاړه
د ناموس پروا هېڅ مكره وئى نغاړه
مانبولې دى د يار زلفينى دواړه
په محنت سره سره زرخېرى له كاړه
كه نور مست وى له شرابه يا لتاړه

پنځمه نمونه

د مېړونو هغه شته چه د تا نشته
سترگوربه څه باور ورباندې كاندې
د سبا په حال غوتې د نوبهار زده
ستا په بوى چه همگي رانده بينا شول
وائى خارو خس جارو كړه چه زه درشم
هر سحر سترگې د گل په اوبسو ډكې
مه وايه چه زما نشته د چا نشته
كه رانده نارى وهى چه رڼا نشته
د خزان وهلى وائى سبا نشته
ستا له بويه بى يعقوبه اشنا نشته
خارو خس خوبه هم زه يم بى ما نشته
پدا باغ كښې بى ژړلو خدا نشته

شپږمه نمونه

دريغه نور غمونه لرې شواى له دله
شبنم وصل د گل بيا مونده خموش شو
ښه چه ژبه دى قلم شوه په مجلس كښې
عاشق هېڅ د عشق له سوزه خبر نه و
د فانوس پرده كښې خراغ كله پتېږى
په ماتم د پروانه چه ځان ئې وسو
درسته شپه دې په ماتم عبدالقادر كړ
پكښې غم د خپل اشنا وى تل تر تله
ترى محرومه شوه چه شور كاندې بلبله
شمع تا چه د خپل سوز قصه وبله
دا لمبه پرى معشوقى ولگوله
كه ئې مخ په پلوپټ و ماليدله
شمع او پرتندى بل كړ كرزېدله
نه بى غمه په پالنگ باندې ځمله

عبدالقادر خان پخپل شعر كښې تصوفى مضامين هم راوړى او داسې معلومېږي چه پدې
خوا كښې هم ښه عميق معلومات لرى يا په بل عبارت د عارفانه سندرو او صوفيانه مزاج

خاوند هم دی، دنیا ته هم په کم نظر کوری او د زاهد په مقابل کبې د زندانو ملگری دی لکه چه وائي:

د زاهد شرب جدا د رند جدا دی له ماهی به کله کار د سمندر شی

پدی بیت کبې چه دی کوم مثالونه د زاهد اورند دپاره راوری معلومپړی چه دی دی دواړو ته په څه نظر کوری او کوم لورته میل لری - د ده د تصوفی افکارو او صوفیت رنگ له دی شعره هم معلومپړی.

چه وجود د ذری شته هومره ذره ده	خوچه محوه خپل وجود کاندی اقتاب شی
د هستی نوم هغه وخت ورباندی بنائی	امیخته چه له محیط سره سیلاب شی
د عنصر له چار دېواله چه راووزی	اروبده لیده ئی واړه بی حجاب شی
وهر لوری ته چه مخ کا نمونخ ئی کپړی	چه قبله ئی دیار مخ وروخی محراب شی
په ځنبل د سترگوخی تر شرق وغربه	تر نظر د عارفانو تله شتاب شی

د مهمندو دوره

رحمان بابا او حمید

د خټکو دوره لا هماغسې په قوت کبې ده او د خوشحال شاعری په هماغه پوخوالی د ده په زامنو او نمسیانو کبې ځان ښکاره کوی چه ناڅاپه د مهمندو په کورنۍ کبې د شعر او ادب دوه پاڅه استاذان او امامان پیدا کپړی چه یو عبدالرحمن بابا او بل ماشوخیل حمید دی، د دوی شعر او شاعری له پخوا وخته بل راز ایسی او هر یو د پښتو شعر ته نوی رنگ ورکوی، دا رنگونه د پښتو روستیو شاعرانو ته ډېر ښه ښکاره کپړی او کوبښ کوی چه خپل شعر پری رنگین او ښایسته کړی، یعنی څوک د یوه او څوک د بل شاگردی کوی - دا دوه نوموړی او پاڅه شاعران په ټولو پښتنو کبې یو عام شهرت پیدا کوی، او لری نزدې ټول پښتانه ورته په درنه سترگه کوری.

داسی پښتون به نه وی چه دغه د شعر او ادب مشران به نه پېژنی او نه به ئی ستائی - په ډېرو ادبی محافلو کبې کورو چه د دوی په شعر او شاعری خبری کپړی او هر څوک ورسره مخصوصه دلچسپی لری ځکه چه دا دوه منلی استاذان لکه دوه غټ او روښانه ستوری وړاندې وروسته دنیا ته راغلی او هر یوه له ځانه سره نوی رڼا راوړې ده.

رحمان بابا د پټې خزانې په استناد په ۱۰۴۲ کبې یعنی تر خوشحال خان خټکه شل کاله وروسته زوکړی او تر ۱۱۱۸ پوری ئی ژوند یقینی دی - د حمید د زوکړی نېټه د

پښتانه شعراؤ په وينا په ۱۱۰۰ کښې معلومېږي چه تر ۳۷ کلنۍ پوري ئې ژوند په يقين سره معلوم دی نو دوی دواړه د خټکو د شاعرۍ په عين شور و زور کښې پيدا شویدی او د دوی په مقابل کښې خټکو پياوړی شاعران درلودل، خوشحال خو خپله تر ۱۰۸۰ پورې ژوندی ښکاره کېږي او سړی ویلی شی چه د رحمان بابا د شاعرۍ ابتدا او د ده انتها به سره يو حای شوی وی، او که فرضاً د رحمان بابا شاعرۍ تر خوشحالخان وروسته شروع شوی وی نو په خټکو کښې خو لکه عبدالقادر خان او اشرف خان هجری او داسی نور ښه شاعران موجود و، او د خوشحال خان د کورنی روستی شاعر عليخان خټک چه تر ۱۱۱۸ پوري ئې د ژوند پته لگېږي د يوې ښې قريحی او قوی شاعرۍ خاوند دی او سړی ویلی شی چه د دغسی پياوړو او پخو شاعرانو په وخت کښې دغسی امتياز او شهرت پيدا کول لکه رحمان بابا او حمید چه ئې لری څه آسانه کار نه دی - په داسې وخت ډېر قوت په کار دی چه يو شاعر خپل ځان او خپل شعر عام او مشهور و مقبول کړی.

او روستنی شاعران لکه پير محمد کاکړ چه د خپل وخت ممتاز او پوخ شاعر دی د رحمان بابا شاعرۍ ته داسې نظر وگوري چه د خوشحال تشبیه ورسره وکړي او ووائی: هېڅ تر شعر د رحمان به ډېر کم نه وی و منصف ته د خټک خوشحالخان شعر

دا معلومه ده چه هر څوک چه يو شی له بل سره مشابه کوی نو هغه بل ئې په نظر کښې زیات ښکاری او ښه ورته ایسی - هر کله چه دلته د خټکو او مهمندو د شاعرۍ مقایسه او موازنه مطلب نه دی نو له دی خبرې تېرېږو او د مهمندو د دغو دوو مشهورو شاعرانو د شعر او شاعرۍ رنگ په لاندینی ډول لږ او ډېر ښیو: د دوی د شاعرانه فیضان او سپېڅلی نور څخه ډېر تیاره کورونه رڼا شوي او ډېرو ځایو ته ئې سپینی پلوشی رسېدلي دي.

د دوی ادبی مکتبونه تر اوسه پورې داسې جاری دی چه د تعطیل ورځی او جمعه یا پنجشنبه پکښې هېڅکله نه وی. د دوی د شاعرۍ دوه لوی بحرونه که څه هم څنگ په څنگ او يو حای بهیږي مگر بیا هم يو غیبی برزخ د دواړو تر مینځ شته چه يو له بله ئې په هر څه کښې بېلوی او هر څوک ئې فرق کولی شی.

د دوی د ادبی گلزارونو رنگ و بوی له ورا معلوم دی او د سریندو اوازونه ئې هم په ښه شان پېژندل کېږي خو دا پېژندنه د ټولو په نظر کښې يو راز نه ده او هر څوک ئې يو شان نه وینی، دا يو خوب دی چه هر سړی ئې بېل بېل تعبیر کوی او ډېرې خواوې لری، سړی چه د ننگرهار او سپین غره ادبی فضا او افق ته کوری لکه قوس و قزح څو ډوله

رنګونه ئې تر سترګو کېږي چه رحمان او حمید پکښې ځان ښکاره کوي مګر دا رنګونه سره له دې چه ښکاره امتیاز لري بیا هم یو له بله سره ګډ شوی او تداخل پکښې راغلی دی. دی رنګونو برید اوسیمه معلومول یا د دې جغرافیې لیکل څه اسانه کار نه دی.

زه به کونښې وکړم چه د دوی د شعر او ادب نوعیت څه نه څه وښیم مګر زما د اټکل ټال به هم لکه د بودی ټال داسی وی چه یوه هوایی ننداره به بلل کېږي ځکه چه دلته ډېر داسی شیان مخی ته راځی چه زه ئې خوند ځمک مګر تفصیل ئې نشم کولی.

سړی په ډېرو خوږو او خوندورو شیانو ژبه ټکوي او خواږه یا ښه ورته وائی مګر هر څوک پوهېږي چه ټول خواږه او خوندور شیان یو راز نه دی.

ډېرو شیانو ته سړی سپین یا تور وائی مګر ځنګه چه سپین او تور یو له بله فرق لري همدغه راز هر یو پخپل کور کېږي هم درجی او مراتب لري چه تفاوت ئې ثابت او محقق دی نو زما تبصره به هر ګوره د یوې نقشی مثال لري چه لوی لوی غرونه او ډک ډک سیندونه به پکښې لکه خطوط داسی ښکاري او یو اجمالی لوری لودن به سړی ته ښی مګر لوړې ژورې به ئې څوک نه وینی او نه به پکښې د هیوادونو بهار او خزان معلومېږي خودا به ټول زما نقصان نه وی د موضوع تقاضا به هم پکښې دخل لري.

سړی چه یوی عمومي هنکامې ته غور ونیسی یا د دوی دواړو دیوانونو ته له وراکوری داسی معلومېږي لکه چه رحمان بابا یو اخلاقی او لارښوونکی شاعر وی چه خلقو ته د شعر په شپېلی او د عشق په نغمه کېږي د ژوندانه سمه لار ښی او د بلبلو په ژبه حکیمانه خبری کوي مګر حمید د ښکلو او نازولو شنو خالو، تورو سترګو، خط و کاکل ته هر ساعت سترګونه وهي او لکه پتنگ په سوزېدونکی شمع ځان جلیا کوي. رحمان بابا زیات میل عشق پرستی ته لري او حمید د حسن پرستی بیرغ هسک کېږدي - دی وائی:

د حمید زندګاني د یار په مخ ده ناقصان به ئې ژوندی بولی په سا

مګر رحمان بابا عشق او مینه هغه څه بولی چه باید خپل ژوند هم ورځنی ځار کړي. ځینی کسان د رحمان بابا او حمید ادبی مکتبونه پدی راز بپلوی چه حمید د نازکخیالی استاد ګڼي او رحمان ته د ساده او خوږی انشا حق ورکوي، یا هغه د جمال اودی د معنی منادی ګڼي، زه دا منم چه د رحمان بابا د عشق قبله له مادی حسن څخه پورته ده او یوازې ښایست یا تش ښکلېتوب د ده مخه نه ده بنده کړي بلکه دی له دی ښایسته او رنګینو پردو هغه خوا هم ځینی تجلیات کوري او د مینی په صافه هنداره کېږي ماورا له حسنه نور شیان هم وینی - د ده عشق او محبت د حسن او سنیګار مولود نه دی بلکه د ده په نزد حسن د عشق په اعتبار نامه چلېږي او په همدغه سکه قدر پیدا کوي.

لکه چه پدې بیتونو کښې دا مطلب په ښه شان څرگندوی:

نار د عشق پرورش می له عشقه	هسې نه چه د خوبانو په سینکار شی
هیڅ موقوف د معشوقې په حسن نه دی	د عاشق خاطر پخپله مینه ښاد دی
حسن واړه د عاشق په عشق موقوف دی	معشوقه که وی جوړی که ښاپېری
عشق دی دا چه معشوقه شوو عاشق ته	ښه رخسار د مهر ویانو په اسلوب

مگر د دې خبرې معنی دا نه ده چه د رحمان بابا شعر کښې غزلی آهنگ او شعری جاذبه له چا نه کمه ده یا دا چه ده د حسن او ښایست ننداره نده کړی او د ناز کيخالۍ برخه ئې لږه ده. همدارنگه حمید هم یوازی د تش خیال خاوند نه دی بلکه د ننگ و نام پوره طرفدار او د تن اسانۍ دښمن هم دی - د درس او مکتب دروازی ته ئې هم هلکان را بللی او د یتیمانو اوبسکې ئې هم پخپلو لستونو پاکی کړیدی، د عشق او مینې دپاره ئې هر راز ذلت ته سر نېولی مگر د طمع ځنځیر ئې په غاړه نه دی پری اېښی^(۱) د چا مغلواله ئې کله نه ده تېره کړی مگر هېڅ کله ئې له خدایه داسی دروندوالی هم نه دی غوښتی چه په چا باندی بار شی^(۲) زه اوس دلته په دی مقاله کښې د دی دواړو نوموړو شاعرانو په شعر باندی هغه شان تبصره نشم کولی چه د موضوع حق پوره ادا شی او ټول خصوصیات ئې وښودل شی مگر څه نه څه به ځینو ټکو ته اشاره وکړم چه د دوی د کلام د افادې ډول او هغه کیف چه د دوی په شعر کښې لیدل کېږی تر یوه حده وښودل شی.

لکه چه رحمان بابا پخپله شاعری کښې له عشق او مینې ډېر متاثر دی او هر هر ځای دغه مضمون په راز راز پیرایو کښې ادا کوی، حمید هم د محبت سوز و کداز ناقاره کړی او په متعددو ځایو کښې له عشق نه فریادونه کوی، یعنی یو د عشق ستاینه کوی او اعلی مرتبه ئې بولی او بل ئې اسمانی تندر او توره بلا کښې یا ورځنی په سرو لمبو او غم باندی تعبیرونه کوی چه دغه دی دلته ئې نمونې ښیو.

رحمان بابا او عشق:

دا جهان دی خدای له عشقه پیدا کړی	د جمله و مخلوقاتو پلار دی دا
تر عشق غوره بل څه کار په جهان نشته	تر همه کارونو غوره کار دی دا

¹ نور قیدونه واړه سهل دی حمیده
² د خسری په څیر سپک ښه بم بی قدره
خو په غاړه دی د طمع ځنځیر مشه
خدای می مکره هسی دروند چه په چا بار شم

که اعلی مرتبه غواړې عاشقی ده
خود عشق په خمخانه ئې داخل نکړم
عاشقان په عشق کښې واړه سلطانان دی
عشق یو داد دی په عشق باندی له خدایه
عشق عاشق لره یو هسی پیر استاد دی
د رحمان په عاشقی کښې سترگی وشوې
عشق د نفس له خاصیته منزله دی
و آسمان ته لاس د عقل نه رسپړی
بی د عشقه که مې عیب که مې هنر دی
مرتبه که د عشق شی ورته خرگنده

حمید او عشق:

چه نازل شود عشق تندر له اسمانه
ما هم زده چه عاشقی توره بلا ده
چه د عشق په غم اباد یم ډېره شوی
په خوانی د عشق غمونو حمید زور کړ
کامیابی په عشق کښې نشته زره چول دی
رستمان د صبر زهد ستا په عشق کښې
عاشقی به ئې آخر تر بڼی سپک کړی
د عشق بار چه اسمان خمکی ساهه نشو
لکه لوبی هلکان په لیونو کا
هر ساعت لکه خلیل په عاشقی کښې
هسې زه د خان په غونښو عشق اخته کړم
عشق د بوری د بدنای کار راو کړ
په راستی می د خپل عشق هسی باور دی
خه فساد وستا په خاورو کښې حمیده
خه کیمیا د عاشقی په لاس در کړی
یا د ښکلیدو پاولیو شرنگهار دی
هنکامه د مینی گرمه ده تر حسنه
د حمید زندگانی د یار په مخ ده

نور همه واړه ادنی دی ادنی مشی
پخته نه دی دغه عقل خام زما
پدې شهر کښې نیستکار او ناتوان نشته
هسی نه چه یائی پیری یا ئی پلوری
چه به نه وی بل دا هسی پیر استاد
خوک چه وائی عاشق روندی دی هغه خوار شه
کار د سترگو به خوک شه رنگ په دهان کا
دا خو عشق دی چه په عرش کرسی قدم ریدی
ما غوخ کړیدی له خانه بل پیوند
ملایک به واړه وائی چه بشر وای

ما حمید د غم لایق ورته لاس و نیو
باری تېرله دی تدبیره کړم تقدیر
نور مې هېڅ کله ښادی د وجود نشته
بی مدې ئې زیړه سپینه شوه ملاغبرگه
هر نفس په تشه تشه تمنا
نخول شی در په در لکه بیزو
که وی دروند تر کوه قافه تول د چا
تا په کوم قوت ساهه کوتاه اندیشه
عشق می هسی مسخره کړ عقل و هوش
تماشه کړم د گلزار په سرو لمبو کښې
لکه نا خپری له خانه د پمن لاس
لاس په خوله ایښی ژړا کړم شب و روز
چه همدم به یم له ښکلو پس له مرگه
چه د مینی په کیمیا هم سره زر نشوه
چه دی وینم په خواری کښې مغرور هسې
یا د عشق د لېونیو د خنخیر
د مجنون د درگدا شه لیلی مشه
ناقصان به ئې ژوندی بولی په ساه

د دی خو بیتو څخه ښایي چه د رحمان بابا او حمید د عشق رنگ او ډول څه نه څه
خرگند شوی وی او دا معلومه شوی وی چه دواړه د شعر په محفل کښې د عشق سرینده
غړوی مگر هغه پکښې د خوشحالی اودی پکښې د غم سندرې وائی - دی د عشق او

مینی مرور اشنا او هغه پخلا معلومپیری یعنی د هغه د خوشبینی جنبه قوی ده او د ده د شکایت هنگامه ډېره زوروره ده.

دا فیصله د یوه عمومي نظر نتیجه ده که څوک د دوی دواړو یو یو بیت له نظر لاندی ونیسی بنائې چه د رحمان بابا په اشعارو کښې هم د شکایت یو نیم بیت پیدا کړی لکه:

اشنائې توره بلا ده اشنا مشی جدائې به دی فنا کړی فنا مشی

او د حمید په دیوان کښې هم ځینی بیتونه ومومی چه د عشق ستاینه او کیمیا توب ورځنی څرگند شی مگر په عمومي صورت همدغه راز ایسی لکه چه اشاره ورته وشوه. څه شی چه د حمید په شاعری کښې ډېر زیات ترسترگو کپړی هغه د خط کلمه ده چه اصلاً د فارسی ادب مهم عنصر دی او هلته په راز راز پیرایو کښې ادا شوېده مگر حمید هم د پښتو ادب خصوصیت ته نه دی کتلی او دا پردی مضمون ئې پخپلو اشعارو کښې دومره اړولی را اړولی دی چه د ده د شاعریت مهم غړی ورته ویلی شو او دلته ئې ځینې نمونې ښیو:

چه ئې کم کړ ستا حسن کبر و ناز
هغه وړک شو چه په شپه د اور په سوی لار
بیا مونده له ازادی نه ما غلام خط
چه مې ولید په شرابو کښې د جام خط
په رښتیا کا د بوسی زیری پیغام خط
صبحدم د یار د مخ کړ راته شام خط
که سایه پری د هماشې برابره
مشغولا را څخه پاته د کتاب شوه
روانپیری مشکل متن په حاشو
چه راوې ایستم له اوره په اغزو
دا د مخ په روښنائې باندي مغرور
په اسلام باندي برمشه لاس د کفر
مسلط که باندي خط مواس د کفر
ولی تاب وی دا وریځی د افتاب ډېر
تور او سپین زما د سترگو شو پیدا کړ
چه خوره کړه نن ساعت هر چا ته ژبه
چه حمید به مسافر د هندوستان شی
وی د شپې باد و باران سیل و سیلاب سخت

منت بار دې یم د ږیری د آغاز
په نو خطو پسې تللی زره موند نشی
چه مې ولیده په مخ د دل آرام خط
د اشنا د مخ د خط هیبت می وخور
د بهار اور یځی نه وی بی بارانه
د مقصود د رمې ونه لیده تیاره شوه
د خط خیال مې له سره تلونی نه دی
چه مشغول دا استاد مخ په خال و خط شوم
ځکه زه کوم اسره د یارو خط ته
هومره ښه دې خال و خط راسره وکړه
زر په زر به ئې سیاهی د خط پښیمان کا
خدایه خط د یار له مخه لرې لری
هغه مخ چه مې کعبه وه د دوه سترگو
لا که مخ له خال و خط آب و تاب ډېر
د تور خط لیکه ئې گډه په سپین مخ شوه
دارموز کا د یار خط په ماته ژبه
د اشنا له خال و خطه معلومپیری
لکی لا د خط په وخت د یار عتاب سخت

د نو خطو درشتی زما اشته ده
 خه به خوب کوم دیار د خط له غمه
 هسی شپه دیار د خط را باندي راغله
 خال و خط ئې هسي چاري په مخ وکړي
 سپلني غوندي په اور د نو خط حسن
 دائې خط نشو نما کاندې له مخه
 خط په مخ د صنم راغي که مياشت کير شو په هاله کبې

په اغزن بوتې آرام کا عندليب زما
 چه اغزی مې په ليمو کبې غړوي
 چه هرگز به تر قيامته سحر نشي
 لکه گل شي پښو لاندې دهاتيانو
 سر تر پايه سره لمبه شم شنه لوخړه
 که نري نري لوکي حې له چراغه
 وائي غلبن په خوله کبې زيب کا که ژاله شو په لاله کبې

له دغو څو بيتو څخه دومره پټه لکېږي چه حميد د فارسي شاعري له تاثير لاندې ډېر زيات راغلي دي او د پښتو د شاعري خصوصيت ئې لږ څه بايللي دي د همدې لامله ځيني ځايونه ئې تخيل هم فارسي رنگ لري او ځيني فارسي مصطلحات ئې هم په کلام کبې ليدل کېږي چه يو څو نمونې ئې دا دي:

که حميد د زرخدان له غمه ژاړي
 که مې تا د مرگ سلانه ده ورکړي
 چه ئې ستا د تنگي خولي تصور واخست
 دا زما په سرو قد د قد له شرمه
 چه خدا دی کيند کوهي په زرخدان کبې
 وایم پرېوتم وسل گزو کوهي ته
 چه دا ستا چاه زرخ ته نه رسېږي

په کوهي کبې اویزان دی نه دی گرم
 زرخدان دی راته کيني گور په څه
 په دی فکر کبې غنچه شوه په زړه تنگه
 فلک ودرېده سر کوزي خمیده
 ما هاله پکبې لیده خپل پرېواته
 چه په یاد راته د ښکلو زرخدان شي
 د کم عمر رسن څه کوم بی تا

دلته بايد څوک دا گمان ونکړي چه زه د ده هر بيت چه نازک خیالی پکبې وی د فارسي ادب اغیزه بولم یا دا وایم چه په پښتو اشعارو کبې بیخي تخيل نشته او نازک خیالی پکبې نه ځاېږي - زه به تاسی ته د پښتو په عام ادب او لنډيو کبې هم نازک خیالی وښیم چه څوک ورته د فارسي اغیزه ونشي ویلی او د پښتو خپل مال ئې وبولي لکه:

په گودر سور سالو ښکاره شو
 ما وی دې تورو اوبو اور واخست مینه

حميد هم ځيني بيتونه لري چه هغه د ده خپل تخيل دی او پر دی رنگ نلري لکه دا بيتونه:

لکه سرد پسه په اور غاښونه سپين کا
 د اشنا د منگوري زلفو په خيال کبې

هسی مالره له غمه خدا راغله
 موی په موی را باندي زهر د منگورځي

زما مقصد له فارسی تخیل خخه هغه تخیل دی چه په فارسی ادب کښې ئې د ضرب المثل حیث پیدا کړی دی او د فارسی د ټولو شاعرانو مشترک مال گرزېدلی دی لکه د حمید پدی بیت کښې ئې چه گورو:

د هوسی په ښکر برات زما د مطلب شو هوسی زه نشم نیوی د پښو په دو

دلته که څه هم د فارسی دا مخصوص مضمون (برات عاشقان بر شاخ آهو) ډېر ښه ادا شویدی ځکه چه پدی ځای کښې دا مضمون یو مخصوص لطف هم لری چه (برات) نامی د حمید محبوب او معشوق هم و، او په همدغه سبب پکښې یوه ښه تلمیح هم شته مگر بیا هم د یوه پښتانه شاعر د ستاینې موجب نشی کیدی او د حمید دپاره ئې عیب بولو که څه هم د نورو دپاره حسن دی. حمید په همدغه سبب چه فارسی ادب لږ څه د ده د خولی خوند بل راز کړی دی ځینې داسی بیتونه ئې خولی ته ورغلی دی چه هغه د پښتو د عمومی صفت منافی بلل کپړی او د نورو پښتنو شاعرانو په کلام کښې دومره ډېر نه لیدل کپړی لکه دا څو بیتونه:

چه لایق په دغه شمار کښې نه وه نشو
چه یار و بولی حمید د اسپ په اسم
که څوک بیا مومی د عشق کمینه فیض
څو حساب نشم د یار د درپه سپیو کښې
که هر څو مې درته ځان کړ کمینه
ځکه شم باله شاره په تو په چخه
که په مینه کښې هر څو سپی کپړی

بیهوده مې ځان شمېره د یار له پیسو
دا خطاب د پادشاهی د سلطانی دی
د حمید په څېر به ځان د ښکلوسی کړی
په سپرو کښې به ځان هومره حساب نکړم
ستا د در د سپیو قدر مې بیا نه موند
چه سپی توب د عاشقی راڅخه نه ځی
دا سپی توب دی زما خوښ ترسریتوبه

برسېره پدی چه فارسی ذوق د ده په دېوان کښې دغه راز د عزت النفس منافی بیتونه پیدا کړی دی ځینې داسی بیتونه ئې هم د ده له قریحی زیږولی دی چه لکه د فارسی ځینې تخیلی بیتونه له واقعیت او حقیقت څخه ډېر لری وی چه دغه راز بیتونه د پښتو په ادب کښې بل راز ایسی او د پښتو په ذوق هم چندان ښه نه لکی وگورئ حمید په یوه ځای کښې وائی:

نړوی مې په تندی آسمان د مشکو
اوروی می ترلیمو باران د مشکو

زلزله د یار د خط د راتلو گوره
چه اوربځ د یار د خط په خاطر راشی

دا بیتونه علاوه پر دی چه د وقوعیت په لحاظ پری اعتراض کیدی شی د شعری تناسب په اعتبار هم د انتقاد وړ دی حکه چه د مشکو اسمان د خط زلزله او بیا هغه مفهوم چه دی ئې له دی دوو مصروعو خخه اخلی خو رازه نواقص لری، همدارنگه د اوبسکو باران ته د مشکو باران ویل هم یوه نوی خبره ده ...

په یوه بل حای کبې وائی:

خال و خط ئې هسی چاری په مخ وکړی لکه گل شی پښو لاندې د هاتیانو

دلته که خط د هاتی مثال پیدا کړی شی او مخ لکه گل د دغه تور هاتی له پښو لاندی وگڼو نو د یوې بعیدی تشبیه په سبب خه اړخ ورسره لکوی مگر خال ته هېڅکله دا نشو ویلی حکه چه هغه لا د مخ بنایست او ښه ښکاره کیدو سبب کرزی نو خال پدی بیت کبې خوشی په خوشی د خط په ډب کبې ولاړ دغه راز شیان نور هم له فارسی نه پښتو ته راغلی دی چه د حمید په اشعارو کبې له رحمان بابا او نورو شاعرانو خخه زیات تر سترگو کبې.

رحمان بابا هم یو نیم حای خط یاد کړیدی او د فارسی ادب اغیزه ئې په کلام کبې په هغه اندازه چه گډون او اجتماع تقاضا کوی لیدل کبې مگر د حمید پکبې کودی ولاړی دی او د ده د نازکخیالی بوده یا تنسته ئې بللی شو.

د حمید ډېر بیتونه مو د خط په باب کبې واورېدل اوس د رحمان بابا یو بیت هم واورئ:

په رخسار چه دې د خط غبار څرگند شو سربلنده شوه فرقه د خاکسارانو

که مو په یاد وی حمید هم دغسی یو بیت لری چه د مضمون په لحاظ همدغه بیت ته ډېر نزدی دی خو شاعریت ئې کمزوری دی حکه چه هغه ښکاره او په ډانگ پیلی خپل معشوق ته وائی:

منت بار دې یم د ږیری د آغاز چه ئې کم کړ ستا د حسن کبر و ناز

مگر رحمان بابا په هغه ژبه چه د شعر او ادب تقاضا ده همدغه مطلب ادا کوی او یوازی د حسن او ناز کمېدل لا خه چه د محبوب خاکساری ته هم یو شاعرانه اشارت کوی او په مقابل کبې ئې خپله سربلندی ښئی مگر خپل مناسبت ورسره په ښه شان ساتی او په عین حال کبې د خط تشبیه له غبار سره او بیا د خاکساری مفهوم پکبې پیدا کول پوره شعری کیف لری.

په يوه بل حای کښې هم د رحمان بابا خط و خال ته پدی راز کوری:
ستا د مخ په ورق باندی خط و خال دی د مصحف په صحیفو باندی اعراب
پدی بیت کښې د خط و خال تشبیه د مصحف له اعرابونو سره شوېده او پخپله مخ لکه د
مصحف پاڼه گڼل شوېده مگر حمید پخپل یوه بیت کښې ورته د کتاب د حاشو نسبت
کوی او وائی:

حکّه زه کوم اسره د یار و خط ته روانپری مشکل متن په حاشو

پدی کښې هېڅ شک نشته چه حمید هم پدی حای کښې د رحمان بابا مطلب ادا
کړیدی خو هغه کیف او لطف چه د مصحف او اعراب په کلمه کښې مومو په متن او
حاشیو کښې ئی نه وینو حکّه چه د مخ تشبیه له مصحف سره نسبت متن ته زیات مناسبت
لری او یوه ښه تخیل هم سړی ته پیدا کوی همدارنگه کله کله رحمان بابا چاه زرخدان
هم یاد کړیدی لکه:

خوند د لبو او د چاه زرخدان ئی راشه گوره زمزم دا دی کوثر دا دی

مگر حمید ورخنی سل گزه کوهی جوړ کړی او خپل قبر ئی هم پکښې لیدلی دی.
سړی چه د رحمان بابا او حمید شاعری ته ښه خیر شی داسی معلومپری چه حمید کله
کله په پخپلو مضامینو او سخرو غوتو کښې هم شعر او شاعری لټوی مگر رحمان بابا
یوازی په ساده بیان کښې شعری سحر پیدا کړیدی او هېڅکله داسی نه کوی چه د خط
له وربخې څخه د مشکو بارانونه و اوروی یا د خط د زلزلی په اثر کښې د مشکو اسمان و
نړوی - له خط نه هاتیان هم کله نه جوړوی او د هوسی په ښکر براتونه هم نه لیکي مگر
حمید اسمان ته د شعر حینه ایښی ده^(۱) او همدومره پاته دی چه د غم له زنگانه سر
راپورته کړی او پورته ورخپژی خو زما په گمان چه همدغسی مغموم ورختلی دی او د
فلک په مانې کښې ئی هم د غم اورونه بل کړیدی لکه چه پخپله وائی:

چه بلپری پکښې اور زما د آه څه به نه وی د فلک مانې سیاه

د همدی لامله خپل آشنا ته هم له پاسه دا راز پیغام استوی:

سر ترونی نوې میاشت تر سر جار باسی د هر ښکلی درد په سر دی ستا له درده

هغه وخت چه د خپل صنم په مخ د خط لیکه شاوخوا کوری نو هم سمدلاسه وائی:

(۱) و اسمان ته به د شعر حینی کښیږدی
که حمید د غم له سره زنگون وکښی

خط په مخ د صنم راغی که میاشت کیر شوه په هاله کښې دائی غاښ په خوله کښې زيب کا که ژاله شوه په لاله کښې

د اسمان شفق هم د خپل زخمی زرگی د شمال بولی چه په همدغه اسمانی سیر کښې
ورڅخه لوېدلی او هلته پاته شویدی لکه چه پخپله وائي:

ناخبره خلق ئې ولی شفق بولی دا زما د زره له زخم د شمال پرېووت

نو څنگه چه په فارسی کښې بیدل پخپله شاعری کښې په یو سخته لاره روان دی چه
غرونه او پېچو می پکښې زښت ډېر دي حمید هم کله کله په لوړو مضمونو پسی د اسمان
په څنډوگرزی او له عامې سطحې ډېر ډېر پورته کېږی مگر رحمان بابا پخپله مسله ناست
دی د اسمان رانه ستوری ئې په لمن کښې لکه مرغلي را توئېږی: دی ورځنی د لویو او
وړو دپاره بنایسته امیلونه جوړوی او د خپلو نسیانو په غاړه کښې ئې اچوی.

نو د حمید د شاعری زور او قوت اغلباً په تکلفی او پېچیده مضامینو کښې کورواو زیاته
پهلوانی ئې هم په همدغه تشبیهاتو او استعاراتو کښې وینو مگر د رحمان بابا په شعر کښې
یو بل راز کیف ممو چه هغه د ده په ساده انشا کښې د شعر پرښتو اغزی دی او په هېڅ
راز تکلف نه دی بنا - د همدی لامله کله سړی د ده په ځینی اشعارو کښې یو ډول
خوند او خوړوالی څکی چه هلته د تشبیه یا استعاری غازه هېڅ نه لیدل کېږی او څه
تخیل هم پکښې نه وی لکه پدی بیتو کښې:

یو وېښته به دی په درست جهان ورنکرم	که یو ځله مې دی زلف په لاس کښېوزی
عزرائیل لره به هومره ځان ورنکرم	څودی ونه وینم سترگی که خدای کاندی
خود خپلو وینو جام تاوان ورنکرم	په رحمان باندی د لبو می حرام دی

د رحمان بابا په دېوان کښې دغه راز ډېر بیتونه موندلی شو چه لکه اصلي مرغلي له ځانه
یوه اصلی رڼا لری او د خپل ساده جوهر په لحاظ هر چا ته ښکلی او بنایسته ښکاری
وگورئ! دا بیت:

څه اثر به ئې د عقل وی په سر کښې د هغو په سر چه کښې ښاپېږی

خومره ساده کیف لری چه هېڅکله ئې سړی په یوه تکلفی او پېچیده مضمون کښې نه
مومی.

څوک چه د رحمان بابا په دیوان کښې مطالعه لری هغه به دا ومني چه د ده ساده انشا یو
دا راز خوند او کیف لری چه هغه هېڅکله په مصنوعی اشعارو او شعری صنایو کښې نشو
موندلی دا اقتدار خدای یوازی رحمان بابا ته ورکړی دی چه ډېر پېچیده او کران

مضمونونه دومره ساده او اسانه کړی چه خاص و عام هر څوک پرې وپوهېږي او خوند ورځنی واخلي - دی ډېر ځله په یوه غزل کېنې د عشق مرموز کیفیتونه، د ژوندانه پټه فلسفه او شاعرانه نازک خیالات داسې یو ځای کوی چه یو ډېر ساده او روان خوندور شعر ورځنی جوړېږي.

د نمونې په ډول ئی دا څو بیتونه وگورئ:

عاشقان ئې د دلبرو په رخسار کا	که په گنج د شهاهی فخر شهریار کا
هغه حظ چه په دنیا کېنې دنیا دا کار	خرقه پوشو په خرقه کېنې دی موندلی
هغه عیش چه ئې بلبلې په گلزار کا	پتنگانو لره خدای ورکړ په اور کېنې
چه فلک د عاشقانو بخت بیدار کا	یار د ناز له خوبه پاخی پسی گرزې
لکه شمع چه څوک بله په مزار کا	نیمه شپه ئې یار تر سره پوری کېنې
په هر چا کېنې چه څه وی هسی رفتار کا	د مستې د هوښیاری یون بڼه څرگندوی
هر سرود اواز په طور د خپل تار کا	د بلبلو نغمه زاغ کولی نشی

د حمید د شاعرۍ رنگ به هم د ده له اشعارو څخه څه نه څه معلوم شوی وی چه دا د عشق او مینې په لمبو سوی او ستی شاعر بی له سوز او گدازه نور څه نه خوښوی او بل راز ژوندون هېڅکله له خدایه نه غواړی د همدی لامله د خپل دیوان شروع په دی ډول کوی:

الهی د محبت سوز و گداز را په دا اور کېنې د سهی سمندر ساز را
تن پرور بلبل دی عیش کاندی پر گلو پروانه لره په اور زما گداز را

څنگه چه دی د خپل دیوان په آغاز کېنې خپله خط مشی نبی او له لویه خدایه د یوه سوزان عشق آرزو کوی تر آخره پوری د ده په زړه کېنې دا لمبه نه سپړی او هر ځای همداغه سوال کوی:

چه دی نوم په غورو واروم سره لمبه شم هومره سوز را کېنې پیدا کړی زما ربه

د همدې لامله په هر ځای کېنې چه د مینې او عشق خبره یادېږی د ده په مخکېنې سری لمبی جلوه کوی او د سوز گداز منظری ئې سترگوته درېږی او په ډول ډول پیرایو کېنې وائی:

له حجابه ئې جلوه هسې جمال کا	لکه سره لمبه چه خپړی له تنوره
زه د شمع په څېر اور په تندی بل کړم	ته د صبح په څېر خاندی له غروره
هر ساعت لکه خلیل په عاشقی کېنې	تماشه کړم د گلزار په سرو لمبو کېنې
لکه موم سوز و گداز مومی له اوره	هسی زه مومم له تا سوز و گداز

په ژړا مې حُکله نه حُی د زره سوز
 لکه اوسې په سره اور کښې سمندر خوښ
 نه بی یاره د شاهې په شر و شور کښې
 سهېدی نشی بی یاره په پښور کښې
 زه په کور کښې گنم خپل سر په دا کور کښې
 په دا کور کښې نشته بله بله شمع

شومی سوز لکه د شمع دل افروز
 هسې یم په درد و غم کښې د دلبر خوښ
 همه عمر ولاړ ښه یم په سره اور کښې
 سری لمبې ستی سهې په صورت باندی
 چه خراغ د یار د مخ راته بل نه وی
 د حمید د زره رڼا په ښکلی مخ ده

نو دغه سپېڅلی اور چه هر وخت د ده د زره په کوه طور کښې بلېری او د ده مخه رڼا
 کوی د هر راز ستایلو او نمانځلو حق لری حُکله چه همدغه اور د شعر او انسانی مینی
 ساه ده چه د انسان د زره په فانوس کښې رڼا کوی او بشر ته د سعادت لوری او لاره
 ښی- د ده له همدی اور خُخه د شعر او شاعری- ډېرې ډیوې هر پخوانه بلې شویدی او
 ډېرو خونو ته ئې رڼا رسېدلې ده.

دغه سوز و گداز چه حمید ئې له خدایه غواړی او لکه پتنگ ورپسی شمع او ډیوې لټوی
 د انسان ازلی برخه ده او د انسانیت په دنیا کښې ډېر لوړ قیمت لری.

دا جذبې باید شاعران وروزی او دا هنگامه همدغسی گرمه وساتی لکه چه حمید ساتلې
 ده حُکله چه شعر د همدغه احساس د وپښولو او پالنې دپاره دنیا ته راغلی دی او د زرونو
 اصلاح هم په همدغه دوا باندی کېری - یو رښتینانی او فطری شاعر باید په دنیا کښې بې
 له مینی او حسن خُخه بل حقیقت ته قایل نشی او نور خه ونه پېژنی لکه چه حمید وائی:
 یا د ښکلو دپاولیو شرنکهار دی یا د عشق د لېونیو د خُنخیر

مگر پدی دواړو کښې هم د عشق او مینی حق مقدم گڼی او په حسن باندې ډیره ترجیح
 ورکوی لکه چه په یوه بل حُای کښې وائی:

هنگامه د مینی گرمه ده تر حسنه د مجنون د درگدا شه لیلی مشه

نو ویلی شو چه حمید د شعر او شاعری- په مقام کښې د یوه پاخه استاذ حُای لری حُکله
 چه ده د شعر اصلی او اساسی راز ډېر ښه پېژندلی دی او حق لری چه د یوه نوی مکتب
 او سبک استاذ ورته ووايو.

وروسته تر دی لری ډېری معرفی- اوس د دی دواړو منلو او مشهورو شاعرانو د شعر نمونې
 وگورئ:

لمړۍ نمونه

بیا دی نوی شراب خکلی دی پوهېږم
که هزار ځله لاس سره کړی په نکړیزو
معرکه زما د مرگ نه ده نوڅه ده
څه حاجت دی چه دی خط په ملا لولم
رقیبان چه دا تبری په رحمان کاندی
په رخسار دې گل کرلی دی پوهېږم
تا زما په وینو وللی دی پوهېږم
رقیبان چه دی بللی دی پوهېږم
چه زما په باب دی ښکلی دی پوهېږم
تا پخوا پوری نیولی دی پوهېږم

دوهمه نمونه

زه دا هسې لېونی او مجنون چا کړم؟
نه پوهېږم چه دا هسې چاری څوک کا؟
کومې سترگی کوم بانه کومه غمزه ده؟
توان توفیق چه د فتنو را څخه نه و
رحمان هېڅ له خپله ځانه خبر نه یم
له رواج اوله رسومه بیرون چا کړم؟
لیونی د خپل نگاه په افسون چا کړم؟
دوب شهید غوندی په خاک او په خون چا کړم؟
په فتنې د تور وسترگو مفتون چا کړم؟
چه دا هسې رنگ زبون او محزون چا کړم

دریمه نمونه

ستا د عشق حرفونو تور نه دی کلکون دی
تش به نه شی هغه خم د عشق له میو
مقتولان ستا د غمزو دی لاله نه دی
چه بهائې د ځلمیو څخه نشته
بادشاهان به په یو دم کښې کدایان کا
د رحمان د زره خوناب مگر قبول شه
هم په دا چه نوشته په جگر خون دی
چه ئې خاوری د فرهاد او د مجنون دی
چه په سره کفن له خاورو را بیرون دی
جونه نه دی جوړ گنجونه د قارون دی
ما لیدلی فسادونه د گردون دی
چه مخونه د دلبرو پری کلکون دی

څلورمه نمونه

ستا د مینې گوهر نشته په هر آب کښې
که ته وینی زما پتی څکی دلبرې
په هر ځای چه ستا د لېو نوم آغاز شی
زه حیران دا ستا د وروځو د تور خال یم
مگر بیا موند شی د اوبسو په دریاب کښې
رنگ د لېو دی کواه دی پدا باب کښې
د لاله و باران اوری په جباب کښې
کافر څه رنگه سجده کاندی محراب کښې

نازك زرونه بدوی په صاف جواب كښي
د څڅويكي طاقت نشته په حباب كښي

گل له ډبري باريكي په شبنم خور شي
د بهار په گلو اوړي بارانونه

پنځمه نمونه

لکه گل د پریشاني په وخت خندان يم
څو کیدار پخپل نفس د خپل کاروان يم
د دوهي په غاړه ناست شاه جهان يم
شپه او ورځ لکه افتاب په لار روان يم
د دې نور جهان په سر لکه اسمان يم
خلکو واوړي زه هغه عبدالرحمن يم

زه د یار په دردو غم کښي شادمان يم
يو وېسته مې د صورت بي عشقه نه دی
د کمالې عقیدې له برکته
روښنایي مې په طلب کښي شوه حاصله
دلبرانو ته خاک تر تلي لاندې
چه د یار په دیدن سر او مال ښنډمه

شپږمه نمونه

که مې څوک په امیري شمیري امیر يم
هسي نه چه په دنیا پسي زهیر يم
زه د ځينو يم مريد د ځينو پير يم
په زندان کښي له يوسف سره اسير يم
له عالم پټ پنهان د ځان په وير يم
چه بندي د یار د زلفو په ځنځير يم
رحمن ځکه د خپل یار مخ ته په ځير يم

که مې څوک په فقیري شمیري فقیر يم
د دلبرو صدقي لره ئې غواړم
هم پند اخلم هم پند وایمه هر چا ته
په هجران کښي د وصال خیال را سره وی
په خندا کښي مې ژړا ده لکه شمع
ازادی تر دا په هور ته بله نشته
همیشه په غور ناری د هجران اورم

حمید ماشو خیل:

لمړۍ نمونه

په فراق دی کونه زېره د افتاب شوه
نوی میاشت چه دی روانه په رکاب شوه
شکوفه د زره په وینو کښي غرقاب شوه
چه له قهره ئې سمن بشره گلاب شوه
څه عجب که د هغو سینه کباب شوه
مقررره شهید کی زما په باب شوه

له حیا دی آئینه په مخ کښي آب شوه
ورځ په ورځ ئې روښنایي د مخ زیاتېری
چه ئې گل دا ستا د مخ په کربوان کښېښود
ییا به ولگوي اور د چا په خونه
چه مشغول دا ستا د مخ په خال و خط شوم
ته چه توره تېروی د مخ پوهېرم

ستا د غم له ډېرو اوبسکو چه تل ژاړم د حميد خونه په مخکښی د سيلاب شوه

د و همه نمونه

ارزومند د ياد درد و دوا مشه
هنکامه د مينی کومه ده تر حسنه
که بانو دی د نکار ټول تېره غشی
که بلا په عشق کښې ډېری دی ناصحه
بی له غمه د عشق هر غم ضرر کاندی
هېڅ دی دم ورباندی نه لکی ناصحه

بیگانه د خپلو مینخ لره رامشه
د مجنون د درگدا شه لیلی مشه
یوزماد زره له نښی خطا مشه
دا بلا واړه په ماشه په تا مشه
څوک له خوا د آهو چشمو جدا مشه
دا حميد بلا وهلی ملا مشه

د ريمه نمونه

که په مينه کښې مې سر د دلارام ولاړ
چه مې وليد کفرستان د توروزلفو
څله نه ژاړم غنچي غوندی سرې سترگی
چه مې نه مونده وصال د دلبرانو
چه مې زره د ترکو وصل په سر غواړی

د لکونو په سودا می یو جدام ولاړ
عقل و هوش مې له خاطره د اسلام ولاړ
چه له غېږی مې وصال د گل اندام ولاړ
وجنت و ته مې فکر له ناکام ولاړ
په سپورمی پسی هلك سرته د بام ولاړ

د خورمه نمونه

چه دی نکړم په نېکیو ننگ و نام لور
زیات و کم تر خپله قدره قدم ږده
د مجلس د اهل دلو لوئی مکړه
استغنا له خلقو نښه د کمال ده
چه په پوزه ئې پېزوان نه وی د طمع

په دوه چومه دی د خټو مشه بام لور
د مرغه په اندازه غوروه دام لور
د قران په نزدیک نشی اخست گام لور
د صاحب په څنگ کښې نه دری غلام لور
د هغو خلقو کړدن بویه مدام لور

د پنځمه نمونه

څو به خوری پردی مالونه په ستم
د مظلوم د مال روټی خپله بوټی خوری
زمانی دی ډېر مزری هسی خوار کړی
چېری نشی دهاتی تر پښو لاندی

یوه ورځ به دی په نس کښې شی اړم
مشه هېڅ په دا خوراک خوښ و خرم
چه وهلی اوس پیشو ته نشی دم
په عاجز مچ و مېږی مه ږده قدم

لوی هلك بنی آدم په صورت سم
چه چارپای بولی دا نور بنی آدم
چېرته ته بناخ د زعفران شوی نور شرم
پکښې وگوره احوال د جام جم
پرېږده زیست د خود بینی په تور تم
بسائی نن ساعت حمیده ستا قلم

د یوه تن اندامونه دی بېشکه
ته هم هېڅ له پرښتی زوکړی نه ئې
آدم زاد دی د یوی ونی بناخونه
آئینه د زنکون ونیسی و مخ ته
د انصاف وروښنائی و ته را ووزه
که امسائی د موسی بولی وکړی

شپږمه نمونه

دا هندو را باندي څه خو مسلمان کړی
رقیبان ورباندي غوڅ پخپل گمان کړی
هنه واړه ودانی زما دامان کړی
خومی عذر په عزت د عشق مهمان کړی
وران زما د زندگی خان ومان کړی
یامی عمر په هجران کښې یوزمان کړی

رښه زړه د رقیب نرم په احسان کړی
زما صبر تېره توره کړی په عشق کښې
چه خاطر د آهوچشمو پری وحشت خوری
اور زما د دین دنیا په کور کړه پوری
چه روښان د یار د مخ په ډیوه نه وی
یا زمان د یار د وصل کړی رانوی

گوره نن په خیر خیر مخ د یار حمیده
چه سبا ورپسی لاس مړی ارمان کړی